C 


ट 


राष्ट्रवादाचे मुळावण घालपी 


ओनोरे द् बाल्झाक 


डॉ . मनोहरराय सरदेसाय 


कोंकणी भाशा मण्डल 


गांय 


C 


ट 


145 секаде 


1 


" 


16 / 93 


शणै गोंयबाब व्याख्यानमाळ 


व्याख्यान : ४ 


राष्ट्रवादाचे मुळावण घालपी 


ओनोरे द् बाल्झाक 


. 


डॉ . मनोहरराय सरदेसाय 


Pro 


कोकणी भाशा मण्ड 


गोंय 


C कोंकणी भाशा मंडळ , गोंय 


अजवाडावणी : २ मार्च १ ९ ७ ९ 


छापून 
अजवाडावपी : 


झीतु आल्मंद 


सेक्रेटरी , 


कोंकणी माशा मंडळ , गोंय 
४ ९ - बी , अिराज्मु काव्हील्यु मार्ग 
मडगांव , गोंय . 


छापखानो : 
बांदेकर प्रिंटर्स , 


कुडचडे , गोंय . 


मोल : ३ रुपये 


दोन तरी 

कोंकणी भाशा मंडळ दर वर्सा शणै गोंयबाबांचे पुण्यतिथी निमित्तान 
कोंकणी दीस ' मनयता आनी ते कार्यावळीचो अक वांटो म्हणून १ ९ ७३ 
वर्षांच्यान शणै गोंयबाब ब्याख्यानमाळ घडोवन हाडटा . हे व्याख्यानमाळेतलें 
हे चवथें व्याख्यान डॉ . मनोहरराय सरदेसाय हांणी ९ अप्रिल १ ९ ७६ दिसा 
मडगांवांत दिल्लें . खरे म्हळयार , हे व्याख्यान पुस्तक - रुपान त्याच दिसा 
अजवाडा येवपा . पुण छापप ताकतिकेन जावचे न्हय म्हणून ते मंडळान 
मागीर करपाचे थारायलें आनी अप्रांत वेगवेगळ्या कारणांक लागून हे पुस्तक 
तयार जावपाक कळाव लागलो . 


वेळान जावं पुण ते ५ व्या अखिल भारतीय कोंकणी लेखक संमे 
लनाच्या म्हुर्तार अजवाडा येता आनी संवसारीक माचयेर गाजिल्ल्या अका 
साहित्यिकाची जीण आनी ताजो साहित्यीक वावर हांचे दर्शन कोंकणी साहि 
त्यिकांक घडयता हाजी खोस जाता . संवसारीक साहित्याच्या अभ्यासाक ह्या 
पुस्तकाचो आदार जातलो आनी बाल्झाकाच्या साहित्याविशीं अदीक जागृताय 
जावन कोंकणी साहित्यिकांक स्फूर्तीचें आनीक अक थळ मेळटले अशी 
आस्त बाळगितां . 


हे पुस्तक छापून अजवाडावपाच्या वावरांत डॉ . मनोहरराय सरदेसाय 
आनी बांदेकर प्रिंटर्स हांचो जो पालव मेळ्ळो ते खातीर मंडळ अपकारी 


आसा . 


अदय भेंब्रो 


मडगांव , 


अध्यक्ष 


२० , फेब्रुवारी १ ९ ७ ९ . 


कोंकणी भाशा मंडळ , गोंय 


bilion 


१७ ९९ ! अठराव्या शेंकड्यांचे तशेंच फ्रांसांतल्या एका युगाचें 
निमाणे बर्स . १७८ ९ वर्साचे रगत - माखिल्ले राजक्रांतीन पोरणी राजेशाय 
मुळासकट हुमटिली . १७ ९९ वर्सा लोकशायेचो पयलो हुनहुनीत ओतो 
न्हिवलो आनी हुकूमशायेचो निठूर , निबर हात मुखार सल्लो . व्हड 
धिराच्या , शिटूक बुद्दीच्या आनी ऊंच हावेसाच्या तरण्या नेपोलियनान 
सत्ता झोमून घेतली . तो उपाट बळीश्ट असो पयलो काँसूल जालो . 
तरसादीच्या साम्राजशायचें तें पयलें पावल . त्याच वर्सा लिखणेचो 
पातशाय ओनोरे द् बाल्झाक हाजो जल्म जालो . 


फ्रांसाच्या साइत्यांत आदर्शवाद ( Idealisme ) आनी वास्तववाद 
( réalisme ) सदांच वांगडा चलत आयल्यात . 

मध्ययुगापसून 
La Chanson de Roland सारक्या वीर - रसात्मक महाकाव्यावांगडा वा 
Cantilene de Sainte Eulalie असल्या धर्मीक काव्यावांगडाच 


९ 


Roman de Renart सारकें वास्तववादी , तासंपटी करपी आनी 
फकाणेर साइत्य लोकांक मानतालें . रनेसांस ( Renaissance ) च्या 
युगांत राँसार ( Ronsard ) म्हाकवीच्या भावकाव्यावांगडाच राबल 
( Rabelais ) च्यो Panta gruel सारक्यो निर्भीड फकाणेर , नवलकथाय बी 
खूब . 

लोकांक चड मानताल्यो . 


साइत्यांतलें भांगरा युग म्हणून नामना पाविल्ल्या सतराव्या 
शेंकड्यांतूय कॉर्नेय ( Corneille ) च्या आदर्शवादी नाटकांवांगडाच 
मोलीएरवी ( Moliére ) ची मनशाची उणी चितारपी फकाणेर फार्स 
आनी नाटकां पळोवन लोक पोटभर हांसताले.ला फॉतेन ( La Fontaine ) 
च्या नीती गीतांत ( Fables ) जनावरांची चामडी पांगुरलेले आपल्या 
भोंवतणचे मनीस पळोवन खोस पावताले . . 


अठराव्या शेंकड्यांत लसाजच्या ( Lesage ) आनी Crebillon Fils 
च्या कथांत त्या वेळच्या अनीतीचें , कुस्केपणाचें , सुवार्थाचे चित्र पळोवंक 
मेळटा . 


आकार 


एकोणिसाव्या शेंकड्याचे सुर्वेक सगल्या युरोपभर आदर्शवादाचें 
निळे ल्हार उसळ्ळे . इंग्लंड , जर्मनी 

देशांतल्या कलासाइत्याक 
नवो 

दिवन हे 

ल्हार 

फ्रेंच जिवीतांत रिगले . 
१७८ ९ चे क्रांतीन पोरणी राजवट ( Ancien Regime ) बुन्यादोसयत 
निखळून काडून पोरणी परंपरा आनी वर्गावर्गा भितल्लें अंतर ना 
करून उडयलें . रोमांसवादान ( Romantisme ) साइत्य संस्कृतायेच्या मळार 
अशीच क्रांती घडोवन हाडली . साइत्य , कलेतले पोरणे संकेत , नेम , 
बंदनां कुशीक सारून एका नव्या तरण्या साइत्याची वाट मेकळी 
केली . ह्या नव्या रोमांसवादी साइत्याची सुरवात रुसोन ( Rousseau ) 
अठराव्या शेंकड्यांतूच केल्ली . एकोणिसाव्या शेंकड्याचे सुर्वेक मादाम द 
Fars ( Madame de Stael ) 311a taifaui ( Chateaubrand ) giut 
ताका थोडोभोव आकार दिल्लो . पुण , रोमांसवादाचे खरें ल्हार उसळ्ळ 
तें १८२० उप्रांत . फ्रांसेज राज्यक्रांतीचो परिणाम म्हणून फ्रांसेज लोकसत्ता 
येवचेबदला , नेपोलियनची हुकुमशाय आयली आनो वॉटरलूच्या झुजांत . 


१० 


मन 


विश्व जिखूक भायर सरिल्ल्या त्या झुंजायाची दाना - धिस्पट जावन 
ताका सेंट हेलेनाच्या मुंव्यार मान खाला घालून बंदी म्हणून 
बच्चे पडले . तेन्ना तरण्या फ्रांसेजाची सपनपांखां तुटून मातयेत 
पडली . साइत्यिकांची नदर फाटल्यान परतली . तांचे मागशेल्लें 
इतिहासांत रमंक लागलें . 

नवें साइत्य रचपांत तांणी 
इंग्लंडाचे शेक्सपियर , सर वॉल्टर स्कॉट आनी बायरन , जर्मनींचे 
गटे आनी शिलर हांचेकडल्यान स्फूर्त घेतली . व्हिक्तोर युगो 
( Victor Hugo ) आल्फोंस द लामार्तीन ( Alphonse de Lamartine ) 
317797 FT ( Alfred de Musset ) , 311747a a fozrat ( Alfred de 
Vigny ) 

आलेक्सांद्र THT ( Alexandre Dumas ) हाणी कवितेंत 
माचयेर , कथा - कादंबऱ्यांत रोमांसवादाचें जैत घडोवन हाडलें , वा 
देखदिण्या शूरविरांचों चित्रां चित्रावंक लागले . “ हांवपण म्हळयार 
ह्या साइत्याचो प्राण . लजभीड धरीनास्तना बरोवपी आपलीं सुखदुःखां , 
आपले कश्ट , दगदग , आपल्यो आशा - सपनां आपल्या साइत्यांत रंगोवंक 
लागलो आपलेवयल्यान संवसार पारखूक लागलो . ताजी नदर सप 
नांच्या संवसारांत भोवंक लागली . ताजी लेखणी उमाळ्याच्या 
ओलसाणन थपथपूक लागली . 

अशा वेळार व्हांवत्या व्हाळाक 
नेटान फुडो करून भोंवतणच्या दिसपट्टया जिवीतांतल्यान स्फूर्त घेवन 
आपल्या काळांतल्या समाजाचे चित्र काडून वास्तववादी साइत्याची म्हेड 
घट बरी रोमली ती ओनोरे द् बाल्झाक हाणे . 

रोमांतीक कवी Lamartine ( लामार्तीन ) हो बाल्झाकापरस ९वर्सानी 
व्हड ; व्हिग्नी ( Vigny ) आनी बाल्झाक बरोबरचे ; Delacroix , Michelet , 
Auguste Comte हे अका वर्सान ल्हान ; व्हिक्तोर यगो ३ वर्सानी ल्हान ; 
आलेक्सांद्र धुमा हो ४ वर्सानी ल्हान तर सँत बव्ह ( Sainte Beuve ) आनी 
जोर्ज सां ( George Sand ) हे पांच वर्सानी ल्हान . असो हो वास्तववादी 
बरोवपी भर रोमांतिस्माच्या काळांतच बरोवंक लागिल्लो . 


ओनोरे द् बाल्झाकाचो जल्म जालो २० मार्च १७ ९९ ह्या दिसा 
सकाळच्या ११ वरांचेर . तूर ह्या शारांत , आळंदीताली ह्या रस्त्यांतल्या २५ 
नंबराच्या घरांतर 

तूर हे सोबीत शार तुरॅन ह्या प्रांताचे राजपाटण . पारीसचे दक्षिणेक 
दोनशे किलोमेत्र पयस . तुरेन हो फ्रांसांतलो सुपीक , सोबीत वाठार . संथ 


११ 


व्हांवपी लवार ( Loire ) न्हंय आनी तिज्या तोरार मन भुलोवणे अश 
राजवाडे गिरेस्त सरदारांनी बांदिल्ले . तूर शारांत जी भास उलयतात ती 
सगल्यांत बरी फ्रांसेज भास अशें मानतात . 

ओनोरेचो जल्म तूरांत जालो तरी तागेले जाण्टेले तूरचे न्हय . 
ओनोरेचो आजो बेर्नार बाल्सा ( Bernard Balssa ) ( १७०१ ९ ७८ ) 
हो तार्न ( Tarn ) प्रांतांतल्या नुगारिये ( Nougarik ) ह्या गांवचो . धंदो 
शेतकामताचो , पुण णव भुरग्यांचो बापूय . ताजो व्हडलो चलो बर्नार - फ्रांस्वा 
( Bernard - Fringois ' बरोवंक , वाचूंक शिकलो , ताणें थोडो कायद्याचोय 
अभ्यास केलो , ताका वाचपाचो खूब नाद . नांव काडपाक तो पारीसाक गेलो 
सुर्वेक पब्लीक प्रोसेक्युटरचो कारकून जावन 

चडत चडत निमाणे तो 
नाविकदलाच्या चिटणिसाचो खासगी चिटणीस जालो . 


जा १७८ ९ वर्सा फ्रांसांत क्रांती जाली . राजसत्ता नश्ट जाली . राजा 
राणयेच्यो तकल्यो कातरल्यो . हजारांनी लोकांनी जीव वगडायले . एक 
आगळयाच राजकी तुफानान समाजाची घडी विस्कटली - नवी राजवट 
आयली . बँ र फ्रांस्वाक पारीस सोडून वचचे पडलें . तरी थोड्याच 
वेळांत ताणे नव्या सरकारचो विस्वास संपादलो . सैन्याक पुरवण करपी 
अधिकारी म्हणून ताजी तूर शारांत नेमणूक जाली . १७ ९ ७ वर्सा तो त्या 
शारांत रावंक आयलो . 


बँ र फ्रांस्वाची पिराय त्या वेळार ५१ वर्साची आसली तरी 
तो अजून आंकवार आसलो . निमाणे तो लग्न जालो एके सुंदर 
चलयेलागी - हो चली ताजेपरस खून ल्हान आसली - बत्तीस वर्सानो 
ल्हान . तिजें नाव लॉर सालांबिए ( Laure Salambier ) तिजे आवय : 
बापूय पारीसचे गिरेस्त कपड्यांचे वेपारी . लॉरान हुंडो म्हणून एक 
बरें भाट हाडले . बॅर्नार फ्रांस्वा आंगापांगान घट आसलो . आपुण 
शंबर वर्सा वांचतलो हातूंत ताका मातय दुभाव नासलो . आपल्या 
आंगांत गोलवा , रोमन आनी गोथोक ह्या तिगांगेय रगत आसा अशें 
तो मानतालो आनी त्या तीन जातींचे हे तीन गुण आपल्यांत आसात 
अशें ताका दिसतालें . भलायकी , धिटाय आनी सोशीकताय ! तो 
जां - जाक रुसो ( Jean - Jacques Rousseau ) ह्या फ्रांसेज विचार 
वंताचो शिश्य , रुसोवरीच तो सैमाचो मोगी ; ताका चलपाची खब 


१२ . 


आवड 


तो पितालो दूद . 


फांतोडेर उठ्ठालो , बेगीन न्हिदतालो . 
आपणे दोतोराच्या बोल्सांत एक दमडी केन्नाच घालू ना अशें शाती 
मुखार काडून सागतालो . तो सदांच मान वयर करून चलतालो . आनी 
म्हण्टालो “ हांव रुखाभाशेन सोबीत आनी पाशाणाभाशेन घट . 

तो “ फ्री मेझन " आसलो . ताका वाचपाचो खूब हावेस . चड करून 
बायबल , ख्रिस्ती धर्माचो ताणें अभ्यास केल्लो . तो फ्रांसेज राज्य 
क्रांतीआड नासलो , पुण क्रांती उप्रांत गरजेभायर जाल्ली हिंसा ताका 
मातय माननासली . 


ताजी चली लॉर बापायचे अशे चित्र काडटा 

म्हज्या बापाय 
चो सभाव म्हळ्यार मांतँन्य , राबलँ , अंकल टोबी हांचे मिस्तूर . अंकल 
टोबीभाशेन ताज्या मनांत एक विचार घोळटालो . तो म्हळचार , आपले 
भलायकीचो . ताजें आनी जिविताचें इतलें बरें पडटालें कि चड़ांतचड 
जियेवपाची ताजी इत्सा आसली . आपुण शंबर वपिरस चड जियेतलों 
असो ताजो विस्वास आसलो . ताजो सभाव विचित्र आसलो . ह्या 
विचित्रपणाक लागून ताका तूरचो सगळो लोक वळखतालो . ताजे 
उलोवप , करप हेर मनशांभाशेन न्हय . हॉफमनच्या अजापांच्या काणयां 
तल्या मनशांवरीच आसलो तो . मनशांविशीं ताजें मत्त व्हडलें बरें 
नासलें , तो म्हण्टालो , ते पिशे आपल्याच दुखापासत वावुरतात . ' 

बॅर्नार फ्रांस्वाची बायल ताजेपरस सामको वेगळी . रुपेस्त , शिरवंत , 
गर्वीश्ट , तुसडी आनी निबर काळजाची . 

बर्नार फ्रांस्वा खावन - जेवन बरो आसलो . आपल्या पगाराभायर 
ताका हेर जायतो दुडू मेळटालो . तूर शाराचो तो उपनगराध्यक्ष जालो 
आनी धर्मादाय संस्थांचो कारभारी जालो . 


फ्रांस्वा बेर्नार आनी लॉर हांकां लग्ना उपरांन पंदरा म्हयन्यांनी 
( २० मे १७ ९ ८ ) एक चलो जालो . बाबड्यान विसूच दीस ह्या 
संवसारांत काडले . जुस्त एका वर्सान म्हळ्यार २० मे १७ ९९ ह्या 
दिसा तांकां दुसरो चलो जालो . होच तो ओनोरे . सं - सीर - स्यूर ल्वार 
( Saint - Cyr - Sur - Loire ) ह्या गांवांत ओनोरेक एके दाईगेर दवल्लो . 
२ ९ सप्टेंबर १८०० ह्या दिसा ओनेरेक एक भयण जाली . तिजें नांव 


लार ( Laure ) . लॉराकूय तेच दाईगेर दवल्ली ओनोरेक भरगेपणांत 
आवयचे दूद मेळ्ळे ना , आवय वी माया मेळ्ळी ना . ओनोरेच्या मनांत 
ही खंत जल्मभर घोळत रावली . आवयविशीं उलयतना ताजीं उतरां 
सदांच कोडू वोताली Le Lys dans la Valle हे नवलकथेत तो नायका 
च्या तोंडांतल्यान म्हण्टा , " म्हजे आवयच्या निखड्डायेक लागून म्हाका 
जायतें सोंसचे पडला . तीन वसौं हांव घरापासून पयस उल्लों आनी 
घरा आयलों तेन्ना म्हजेकडेन कोणूच पळेनासलो . लोकांक म्हजी 


काकूळट दिसताली . " 


सुदैवान ओनोरेची आया बरी मनीस आसली . तो आनी ताजी 
भयण लॉर लवार न्हंयचे देगेर खेळटाली , मातयेची घरां बादताली . 
आवयची नासली तरी भयणीची माया ताका उपाट मेळ्ळी आनी 
ओनोरेय लॉरची खूब माया करी . 

आपल्या व्हडल्या भावाविशीं लॉर म्हण्टा , “ आमी एकठांय व्हडली 
जाली आनी आमी एकमेकांची खूब माया करताली . आमच्या आया . 
घर आनी बाग हांचे मदीं तीन ऊंच सपणां आसली आनी तांकां गराद 
नासली . हांव ती देवतना ओनोरे कसो धांवत येतालो ताजी म्हाका याद 
येता . घरा लेगीत तो म्हजो पाखो घेतालो , जायते फाटी ताणें म्हजे 
खातीर लडे खाले . म्हजी चूक म्हणून हांव सांगतालें . तेन्ना तो सांगतालो : 
" हे पळय दुसऱ्या फावटी आपली चूक म्हणून सांगू नाका . तुजेपासत 
मार खावप म्हाका आवडटा . 

चार बचो जातकच ओनोरे घरा आयलो . तो आंगान गुटगुटीत , 
तोंडान हांसकुरो आसलो . ताजे पिंगशे लिकलिकीत दोळे , काळेकुळ 
कुळीत केसांची झुलपां पळोवन लोक ताका तोखेतालो . पुण , आवयचे 
नदरेंत मोगाची मोवसाण नासली , भुरग्यांक कशी सांसपुंची खेळोवची हे 
तिका बावडेक खबर नासले . तिजी ओनोरेचेर पडटाली ती खर नदर . 
आपली गिरेस्ताय भोगपांत आनी आपली व्हडविकाय सांबाळपांतच तिजो 
वेळ वेलालो . 


जा 


१८ अप्रिल १८०२ ह्या दिसा ओनोरेक आनी एक भयण जाली 
लोरांस ( Laurence ) . आतां बेर्नार फ्रांस्वा तूरचो उपनगराध्यक्ष जालो . 
२ ९ - रु अँद्र - ए - ल्वार ( Rue Indre - et - Loire ) हांगा ताणे एक सोबीत 
घर विकतें घतले . थोडयाच दिसांनी एक बरें शेत घेतले . तो आपल्या 
वावरांत दंग आसलो . ताजे सुंदर - तरणे बायलेन दादल्यांची काळजां 

जिखपाक सुरवात केली ! तिजी आनी मस्यू द मार्गोन ( Monsieur de 
Margobne ) हांचे सूत जमलां अशें लोक उलोवंक लागले . ती गजाल 
घोवाच्या कानार पडली पुण , ताणे कानार केस काडले . असले गजालीक 
लागून घरांतली शांतताय इबाडप ताका निखालस माननासलें . 


ओनोरेचे आवयचो चडसो वेळ आपल्या मोगाच्या सांगतांत वचूं 
लागलो आनी आपल्या भुरग्यांक पळोवपाक तिका सवड ना जावंक 
लागली . आपल्या तिनूय भुरग्यांक पळोवपाक तिणें एक आया दवल्लेली . 
मादम्वाङेल दलाआय ( Dalahaye ) तिजें नांव . 


ती भुरग्यांच्यो कागाळयो आवयक सांगी . ओनोरे आपले भयणीक 
काणयो सांगतालो - आपणेच घडयिल्ल्यो . केन्ना केना तो व्हायलिनाचेर 
सूर खरवडायत बसतालो . ताका पुरो रे बाबा म्हण्टाली तेन्ना तो 
म्हण्टालो : " कितें ? तुका संगीत आवडना ! इतल्यांत ओनोरेच्या 
जिवितांत एक व्हडली गजाल घडली . १८०४ वर्सा आवयन ताका 
आपलेवांगडा पारिसाक व्हेलो- ताज्या आजोळा . त्या निरोगी , गुटगुटीत 
नातवाक पळोवन आजो आजी सामकी खोशी जाली . तांणी ताजी 
खूब अपुर्बाय केली . आज्याच्या घराचेर बागेचेर आनी “ मूश " ह्या 
सुण्याचेर नातू सामको खोशी जालो . 


काय म्ह पन्यांनी आजो भायर पडलो . धाकटुल्या ओनोरेक चड 
दुख जालें . विधवा जातकच आजी तुराक येवन रावली . जुलै १८१४ त 
ओनेरे कॉलेज द तूर हे शाळेत वचूंक लागलो . 


बापायच्या मनांत आशिल्लें ताका पोलीतेक्नीक शाळेत धाडपाचें . 
देखून ताणें ताका विज्ञानशास्त्रांत शिकवण्यो लायल्यो . सुटी सुरू जाली 
तेन्ना , जां द मार्गोन हाणे ओनोरेक शातौ द साशे ( Chateau do 
Sache ) ह्या आपल्या महालांत रावक आपयलें . तूरच्यो कांय सुंदर 
बायलो ताका थंय परतून पळोवंक मेयळयो . 


१८१४ च्या नोव्हेंबर म्हयन्यांत सगळो बाल्झाक घराबो , पारीसाक 
आयलो ; मार ( Marais ) वाड्यार ४० रु द्यु ताप्ल ( 40 Rue du Temple ) . 
बाल्झाक भुरग्यांचे आजोळ थंयच आसलें . ओनोरेन पांस्यॉ लपित्र 

Pension Lepitre हे शाळेत नांव घाले . ज्याक फ्रांस्वा लपित्र 
( Jacques - Frangois Lepitre ) हो चलोवपी . तो कुबडी घेवन 
चलतालो आनी मातसो अठराव्या लुई भशेन दिसतालो . ताणे खंय 
फ्रांसाची राणी मारी आंत्वानेत हिका बंदखणितल्यान सोडोवपाचो यत्न 
केल्लो . देखून जेन्ना वुर्बा राजा परते आयले तेन्ना लपित्राक लेजियाँ 
दोनरचो ( Legion d'honneur ) मान मेळ्ळो . त्या हॉस्टेलांत सगळे 
तरेच्यो भानगडी चलताल्यो . ओनोरेक आवय खर्चाक म्हुण साप थोडे 
दुडू दिताली . ताका रिणां जालीं . ताजे गिरेस्त आनी धीट वांगडी 
हांगाथंय हेडून जुवानीची सुखां भोगताले . बाबडो ओनोरे मात आपली 
तान सपनांचेर भागयतालो . 


नापोलेयाव एल्बा जुव्यांतल्यान सुटून फ्रांसाक परतो आयलो तेन्ना 
होस्टेलांतले जायते राजा आड आशिल्ले भुरगे उमेदीन फुल्ले . खवळ्ळे . 
तांकां थातारपाक लपित्राच्यान जालें ना . ओनोरेय सम्राट नेपोलियनाचो 
भक्त आशिल्लो आनी तो परतो फ्रांसाक आयिल्लो तेन्ना तो नवे आशेन 
फुलून गेल्लो . मागीर ओनोरे आबे गांसर ( Abbe Ganser ) चे शाळेत 
रावलो . हो पाद्री मात्सो खर पुण भुरग्यांचो मोग करी . हांगा ओनोरे 
एक वसभर शिकलो आनी लातींभास ह्या विशयांत बत्तिसावो आयलो 
आवयन ओनोरेक एक चीट बरोवन बरोच तापोवन काडलो . तिका 
दिसताले आपलो पूत कोणय तरी व्हडलो मनीस जांवचो पुण तो सामको 
बोंडो हे पळोवन तिका चड दुख भोगलें . 


१८१६ वर्सा ओनोरे कसोतरी आपलो अभ्यास सोंपोवन घरा परतलो . 
लॉर आनी लॉरांस ह्यो ताज्यो भयणी चलयांच्या हॉस्टेलांत शिकताल्यो . 
पियानो वाजप , आंगली शिवप , वीणकाम , रसायनशास्र हे काय विशय 
आसले . लॉर सदांच वर्गांत पयले येतालें . आंरी शिकूक सामको बोंडो . 
तो हे शाळेतल्यान ते शाळेत वेतालो आनी एकीकडेन खंयच थारनासलो . 


ओनोरेक आठवें वर्स लागलें . ताजे आवयन ताका कॉलेज द 
व्हांदोम ( College de Vendome ) हे शाळेत धाडलो ह्या वेळार ती गुरवार 
आसली . लोक म्हण्टाले जाँ द मारगॉन ( Jean de Margonne ) हाजो चलो 
ती वाडयता म्हुण . आपली भयण लॉर हिका सोडून वचपाक ताका खूब 
कश्ट पडले . धरांत ताज्या मोगाची फक्कत लॉरूच आसली . 


कारखान्याक 


घरा 


कॉलेज द व्हांदोम ही शाळा ऑरातारीआँ ( Oratorien ) पाद्री चल 
यताले . ते कातोल्क धर्म मानताले , पाळटाले , पुण 

ते लग्न जाताले . 
कॉलेज द व्हांदोमचे दोगय मुख्याध्यापक मारेशाल ( Mareschal ) आनी 
देसॅग्न ( Dessaignes ) हे दोगूय लग्न जाल्ले . हे शाळेतली शिस्त खूब 
खर . भुरग्यांक सुटी म्हण्टात ती नाशिल्लीच . तांकां शारांत वचपाक 
मेकळीक नासली . आवयबापूय लेगीत तांकां मेळूक येनासले भुरग्यांक 
आइल्ल्यो आनी भुरग्यांनी बरयल्ल्यो सगळयो चिटयो शाळेतलो मास्तर 
फोडून वाचतालो . 

केन्ना केन्ना भुरगे मास्तरावांगडा भोंवडेक वेताले . फांतोडेचेर 
चार वरांचेर उठून 

चलूक लागप - धा एक 
भेट दिवप , उक्त्या मळार जेवप आनी मागीर पुरो जावन 
परतप . भुरगे मस्ती करताले वा शिकनासले तेन्ना तांकां जबर ख्यास्त 
भोगची पडटाली . चामड्याच्या चाबकान बोटांचेर लडे वा लाकडाचे 
एके ल्हानशे कुडीत बंदखण . 

हेर भुरग्यांचे आवयबापूय बक्षिससमारंभाक येताले . ओनोरेचे 
आवयन खंय फक्कत दोनूचदां शाळेक भेट दिल्ली . शाळेतल्यान 
ओनोरेन पयलीच चोट आवयक बरयली : 

व्हांदोम , १ माय 
म्हजे अपुर्बायचे आवय , 

म्हाका काळखाकुडीत घाल्लो हे आयकून पापाक खूब 
वायट दिसलां आसतले . म्हाका एक इनाम मेळ्ळे म्हणून सांग ताका . 
तितलेच बरें दिसतलें . लेंसान दांत घांसपाक हांव विसरना . हांवें 
एक नवी पटी घेतल्या . हांव तातूंत म्हजे सगळे धडे सुंदर अक्षरान 
बरोवन काडटां ; म्हाका मार्कय बरे पडटात . तुका खोस जातली . तुका 
आनी घरच्या मनशांक , आनी आमच्या सगळ्या वळखीच्या लोकांक म्हजो 
नमस्कार . कांय तूरच्या भुरग्यांक इनामां मेळ्ळयांत . ब्वा ब्वालकाँत 
( Boisle compte ) ह्या एकटया भुरग्याचें नांव म्हज्या लक्षांत आसा . 

तुजें आयकुपी , 
तुजो मोगाळ पूत 
बाल्झाक ओनोरे . 


१७ 


बदला 


ते शाळेत पॅर लफॅव्हर ( Pere Lefebvre ) नांवाचो एक शिकोवपी 
आसलो . ताजी ओनोरेचेर नदर आशिल्लीशी दिसता . ताणें ओनोरेची 
बुद्द आनी गुण पारखिल्ले . तो ताका गणिताचे आनीक पाठ दितालो , 
ओनोरेक जाय ती पुस्तकां वाचूंक मेकळीक दितालो . 

ओनोरेक वाचपाचो खूब आवड . हेर भुरगी खेळ खेळटाली तेन्ना 
ओनोरे एकटो एकमुळोच एका रुखामुळा वाचपांत गुल्ल जातालो . 
काळखाकुडीची ख्यास्त भोगताली तेन्ना ताका दूख भोगचे 
खोसूच जाताली . ताका थंडसाणीन वाचूंक मेळटालें . आपले तकलेत 
कितेंय तरी शिजता , एक नवो विचार जल्म घेता अशें ताका दिसतालें . 
अभ्यास कुशीक दवरून तो कविता करूंक लागलो आनी ताजे 
वांगंडी ताका कवी म्हणून चाळोवंक लागले . ताजें हैं कवितेचें पिरों 
बरें करपाक हेडमास्तरान खूब यत्न केले . पुण काय उपेग जालो ना . 

तरी हांव वाचीत रावलों . हांव सगल्यांत आळशी 
सगल्यांत सपनाळू असो गडी जालों . सगल्यांत म्हाकाच 
खावचे पडटाले . " 


ओनोरे म्हण्टा 


चड लड 


1 ते काळखाकुडीत आमचो माणकुलो कवी जिविताचो , विश्वाचो 
विचार करतालो . ह्या विश्वाचे निमाणे तत्व कितें ? विचार आनी इत्सा 
शक्ती हीय वीज , उजो अजवाड हांचेभाशेन च शक्ती काय कितें ! हे 
प्रश्न ताका जाचताले जाये , 


ताका वाचपाची भूक लागिल्ली . तो सगळे तरेची पुस्तकां वाचतालो . 
धर्म , इतिहास , तत्वगिन्यान भौतिकशास्त्र बी एकेच नदरेन तो सात 
आठ वळी वाचतालो आनो ताजी बुद्द तांचो अर्थ रोखड्या रोखडोच 
आस्पावन घेताली . आपणे वाचिल्ल्या सगळ्याची ताका पुराय याद उरताली . 


भयण बरयता 


पुण हो असलो वावर ताजे भलायकेक मातय मानलो ना . ताजी 

ओनोरेची सामको हाडां जाल्ल्यान तो रोगीसो दिसता . 
दोळे अक्ते दवरून हिदांत चलपी मनीस नासतात तसो दिसता . 
आनी कितेंय विचारल्यार तो आयकच नासलो . मागीर आमी ताका 
विचारतालीं- कितें रे ? कितें चित्ता रे ? आरे खंय आसा रे तूं ? " 


१८ 


1 


ओनोरेक सुकतडो लागलो . जे पिरायेर ताणें हांसचें , खेळचे 
आडांगपणां करची ते पिरायचेर बाबडो ओनोरे फक्कत तकलेचोच वावर 
करतालो . ताजी ती गत पळोवन हेडमास्तर भियलो . ओनोरेचे आवयक 
ताणें चीट बरोवन कळयलें . वर्स सोंपचे आदींच ती चल्याक घरा घेवन 
गेली . ताजे आवयन म्हळे , “ म्हण्टकूच पळेलें मूं ! आमी आंगापांगान 
काय बरो भुरगो धाडिल्लो शाळेत ! ताजी अशी गत करून धाडली ! " 


पुण थोड्याच वेळांत ओनोरेन परतून कापूस गुटलायलो . 


००० 


दिस्त स वसानो ओनोरे घरा परतलो . पळयल्यार पयलींसारकी 
स्थिती नासली . बापायचेर ऑश्पितालांतल्या कारभारांत दुडवांची अफ 
रातफर केल्ल्याचो आळ आसलो . ह्या आळाचो पुरावो ताज्या दुस्मानांक 
मेळ्ळो ना तरी ताज्या नांवाक मात्शे खत लागलेच . तूर शारांत दोन 
पक्ष जाले . एक फ्रीमेझनांचो आनी दुसरो कातोल्कांचो नेपोलियनान 
सम्राटपदाचो मुकूट घालो तेन्ना ताणें कातोल्कांक आदार दिवपाक 
सुरवात केली . आमगेलो बर्नार - फ्रांस्वा तर फ्रांसेज राजक्रांतीचे अदक 
पियेल्लो - निधर्मी , कातोल्कविरोधी . पुण बॅार फ्रांस्वाच्या वाचपांत 
बरोवपांत खंड पडलो ना . १८०७ त ताणें अक निबंद झुंजवाडाक 
हाडलो . “ चोरयो आनी खून आळाबंदा हाडपाचो उपाय . 

१८०८ त 
फटोवन सोडिल्ल्यो गरीब चलयो आनी तांचेकडल्यान घडिल्यो आग 
ळिको ह्या निबंदांत तो आंकवार आवयांक आदार दिवंचो म्हुण 
सरकाराक पाचारता १८० ९ त हो निबंध अजवाडाक आयलो . “ राष्ट्राचे 
व्हडपण आनी आपल्या व्हडपणाच्यो कुरवो तांणी मुखावेल्या पिळग्यां 
खातीर सासणाच्यो कशो दवरच्यो " ह्या निबंदांत ताणें नेपोलियनाचो 
अक व्हडलो पुतळो करून तो पारीसांत अबारचो अशी सुचोवणी केली . 
आपल्या बापायची अतरां , ताजे व्हड - व्हडले बेत ओनोरे मन लावन 
आयकतालो . ताज्या बापायच्या घरांत जायत्यो पटयो पुस्तकां आसली . 
शाळेतल्यान केन्ना काय घरा येन आनी आपुण तरेक तरा विशयांचेर 
पुस्तकां वाचीन अशें ओनोरेक जातालें . 


१ ९ 


गूढ विद्येची खूब 


ताजे आवयक 

आवड . मेस्माराची पुस्तकां 
वाचिल्ली आनी ती थोडो भोव हिप्नोटायझमय करताली . घरांत 
ओनोरे , लार आनी लारांस हांचे बरें पडटालें . ती अकमेकांलागी 
झगडटाली . अकमेकांक तिडायताली , पुण अकमेकांचो मोगूय करताली . 
सगले घर गजालिनी , फकाणांनी , हांसपाखिदळपांत भरून ओतताले 
शार्ल मात वेगळो पट्टालो . ओनोरे ताका मोगाचो पूत " म्हण्टालो 
आनी हेर तिगांक “ पातिव्रताची कोडू फळां म्हण्टालो . 

बापूय देव धर्म मानीनासलो . पुण आवय मात नेमान अिगर्जेक 
वेताली . बरोबर ओनोरेकय व्हरताली . 


बापायच्या मनांत ताका तूरच्या कॉलेजीत धाडपाचें आसले . पुण 
आवयन ताका घरांतूचे शि कोवपाचे थारायलें . ताण आपलो वेळ कसो खर्च 
करचो ते सगळे ती थारायताली . ताका एकूय खीण मेकळो दोनासलो . शिकप 
म्हळयार आंग मोडून वावर करप अशें तिजें मत आसलें . 


१८१४ च्या आजील म्हयन्यांत नापोलियनाक येल्बा जुव्यार धाडलो . 
नेपोलियानाच्या वीरपणाच्या गजालींत वाडिल्ली बाल्झाक भरगी ते 
खबरेन निराशेच्या काळखांत बुडली . नेपोलियनाचे युग सोपले . नवी राजवट 
आयली . आंगुलेमचो चूक तूर शारांत भितर सल्लो आनी ताका सगल्यांनी 
घसघशीत येवकार दिलो . एकाच दिसांत सगळ्यांनी आपल्यो तोपयो 
बदल्ल्यो . पंदरा वसचिो ओनोरेय त्या झगझगीत दबाज्यांत आसलो . 


र ओनोरेन कायद्याचो अभ्यास करपाक सुरवात केली . ४ नोव्हेंब्र 
१८१६ ह्या दिसापसून कायद्याच्या अभ्यासावांगडाच तो भौतीकशास्र 
शिकतालो , सोर्बोन संवसार शाळेत उलोवपां आयकूक वेतालो . सोर्बोनांत 
Guizot आनी Victor Cousin सारख नामनेचे विचारवंत ताजे शिकोवपी 
जाले . ओनेरे Museum de o'histoire Naturelle आंत उलोवपां जाताली 
ती आयकूक वेतालो . थंयच एक शिक्षक आसलो ; Geoffroy Saint Hilaire 
शरीरशास्र आनी प्राणी शास्राचो व्हडलो पंडीत . ताणें संवसारांतले 
मांडावळीच्या एकचाराचे तत्व मांडिल्लें . हे तत्व ओनोरेक एकदम मानले . 
" सैमालागी एकूच एक येवजण आसा अशें दिसता . " हे येवजणीचे रूप 


विंगड , विंगड पुण निमाणे तत्व एकूच अशें सँतिलर म्हण्टालो . 

कायद्याच्या तात्विक अभ्यासावांगडाच ताका कायद्याची वेव्हारी वट 
समजूची म्हणून आवय - बापायन ओनोरेक Jean - Baptiste Guilionet 
Merville ह्या कायदेपंडीतागेर काम करपाक दवल्लो . हांगा तो तीन वर्सी 
अल्लो . हांगा फकत कायद्याचीच वळख न्हय तर संवसारांतल्या भानगडींची , 
जिवीतांतल्या घुस्पागोंदळांचीय लागशिल्ली वळख जाली . आपलो घोव 
आपल्याक मातूय शरीरसूख दिना म्हणून सांगपी बायल , झुंजामळावेल्यान 
आइल्लो सैनीक , आपली बायल दुसऱ्यालागीं दुसरे लग्न 

जाल्या हें 
आयकून ताजी जाल्ली गत अश्यो हजार गजाली ओनोरेक दोळ्यांनी 
पळोवंक मेळ्ळयो वकिलाची कूड म्हळचार वचत थंय फायली , पुस्तकां , 
कागदांचो कचकच आनी तरी थंय ओनोरे बडबडटालो , हांसतालो , खबरी 
सांगतालो , हेर वांगड्यांक हांसयतालो . अक दीस खंय मुखेल कारकुनान 
ओनोरेक चीट धाडली : “ आज बाल्झाकान येवं नये . खूब वावर करपाचो 


आसा . 


१८ ९९ वर्सा ओनोरेच्या बापायक सुखनिवासी जावचे पडलें 
आनी थोड्याशाच पेन्शनार रावचे पडले . मार वाड्यार रावप आतां 
कुस्तार हे समजून बॅार फ्रांस्वान पारीसाभायर बिराड हालयलें . व्हील 
पारीझीस ( Villeparisis ) हांगा . व्हील पारीझीस हो पांचशे अक 
लोकांचो धाकटुलो गांव . पारीस आनी मो ( JMeaux ) हांचेमदलो . 
बाल्झाकाचे घर दोन माळयांचें , मुखार पांच जनेलांचें . Comte d'orvi 
lliers आनी Gabiel de Berny हे तांचे शेजारी . बर्नार फ्रांस्वा 
सपनां रचतालो : आतां आपलो चलो व्हडलो वकील जातलो . गिरेस्त 
चलयेलागी लग्न जातलो पुण , ओनोरेची सपनां वेगळीच आसली . वकील 
जावप ना अशें ताणें थारायल्लें . कीर्त नाका आसली अशें न्हय , तर 
ताका साअित्यिक कीर्त जाय आसली बरोवपी जावन ताका नामना 
जोडपाचे आसलें . पुण बरोवन गिरेस्त जावं येता व्हय ? बाल्झाकाच्या 
घरांत जायती भासाभास जाली आनी निमाणे थारायलें , ओनोरेक 
बरोवपी जावन दुडू जोडपाची संद दिवची . दोन वर्साची मुदत दिवची 
आनी दर वर्सा देड हजार फ्रांक खर्चाक . ९ , न्यू लेदिगियर 
[ Rue 


२१ 


E 


जिला 


शा 


Leadiguieres ] ह्या घराचे वयले माळयर ताका अंक ल्हानशी 
कूड मेळोवन दिली . थंय ओनोरेन आपल्या वावराक सुरवात केली . 
पुण लोकांक कितें सांगतली ? ओनोरे बरयता म्हणून ? बरोवप म्हळयार 
कितें धंदो जाता ? ओनोरे कांय करीना अशे लोकांक समजत 
जाल्यार बश्ट हांशाक मारग . ओनोरे घरा ना , तो पयस गेला अशें 
सांगचें थारायलें . हे संवंग खरें करपाक ओनोरेन कोणाक दिसूक 
फावना . ताणे फक्कत काळोख पडटकच भायर सरचें पडटलें . ओनोरे 
आनी घरची हांचे अकमेकांचे निरोप हाडपा व्हरपाचे काम अंक 
वावराडी करताली : Mere comin . रोखडेंच तिका नांव पडलें Iris . Iris 

P 
म्हळ्यार देवाचो निरोप धाडपी . 

कारगिजकोळलागला 
ओनोरेची कूड् पांचवे माळयर आसली . मोटवी , अशीर , काळखी : 
थंय वचपाक अळशिकावणी करकरपी अशी अिस्काद चडून वच्चे पड 
टालें . ओनोरे जेवपाचें साअित्य आपुणच विकतें घेवन येतालो . आनी 
आपलें जेवण आपुणच रांदतालो . Mere Comin घरच्यो खबरी आनी 
चिटयो घवन येताली तितलोच ओनोरेचो आनी भायल्या जगाचो संबंध ! 
ताजी भैण लॉर ताका चिटयो धाडटाली . कांय चिटयो अश्यो 
आसताल्यो : 

कागजाकामा 
ना बाल्झाक , ला ( aa 

पापा सांगता तुवें खंय भांगराचे फास्केची हारशी घेतल्या 
आनी अक चित्र . पापा , मामाक हे निखालूस मानूना . तुवें भाडे 
मडवळ आनी जेवप हाजेरूच दुडू खर्च करूंक जाय . तुवें दुसरी हारशी 
घेतली म्हण्टकच तिणें दिल्ली हारशी नाकाशी जाली अशें आवयक 
दिसता . मोगाळ ओनोरे , अशे तरेन तूं तुकाच धरून दिवंक नाका . 
आवयन म्हाका सांगलां म्हणून हांव अशें बरयता . खरे म्हळयार 
अशें तुका बरोवप म्हाका मानना , मातूय मानना . 

गु 
आनी असल्योय चिटयो आसताल्यो 

The 
लोकांक दिसता तूं आल्बीचे वाटेर आसा . आनी तुमी बरेभा 
शेन पावचे म्हणून ते देवालागी मागतात . आजयेन आमकां शिविल्ली 


शान 

लव्याची तीन चेपी दिल्यांत . आज लोक तसलीच चेपी घालतात , कितली 
सोबीत दिसतात म्हणून सांगू ! व्हील पारीझीचे भोंवतणचो वाठार 
सामको सुंदर . रान तर सोबीतूच . हांव पियानो वाजयतां आनी मन 
मातशें बेकार आसता तेन्ना हांव तुगेर येतां . 

TET 
IPP 
ओनोरेक असल्यो चिटयो चड आवडटाल्यो आनी तोय लांबचेलांब 
जापो करतालो : 

लिशाजा लिल गि जाति 
नजर कुंवारी लॉराक , 

१२ ऑगस्त १८१ ९ 
ना म्हजे मोगाळ भयणी , तूं म्हाका विचारता म्हजें घर कशे 
आसा , हांव कसो रावतां . हांवें कितें कितें विकत घेतलां ताजेविशी 
मामाक बरयलांच . पुण आतां कितें सांगतां तें आयकून तूं सामकें 
अजापान थरथरतलें . हांवें केलां तें कितेंय विकतें घेवपापरस वायट . 
हांवें अक चाखर दवल्ला . तूं म्हण्टली - " म्हज्या मोगाळ भावा , च खर ! 
तुका पिशें बी लागला काय कितें ! 

FIPEDA 
म्हज्या चाखराचें नांव कितें जाणा तूं ? म्हज्या चाखराचें नांव 
हांव . " फांतोडेर हांव अठ्ठां तेन्ना हांव घांट वाजयतां . “ हांव ' येता 
आनी म्हजें हांथरूण सारकें करता . 

M 


जाम 


( 


हांव ! " 


T 


कितें सायब ! 
गि 

काल राती म्हाका जीव खाल्ले . भिकूण आसात जाल्यार पळय 
पळोवया ! " 

भिकण ना सायब . जा गनगाजीनामा 
बरें तर " 

मागीर तो सान्न मारता.गवेदांत ताणे म्हजे कपडे बरे दाळून दवल्ल्यात . 
निळो कागद आनी फास्की घेवन ताणें म्हाका अेक आंतेपार केला आनी 
सगळे कुडीक ताणें धवो रंग काडला . 

असलो हो बाल्झाकाचो " हांव " चाखर . 


2 ओनोरे मदीं मदीं बरयता , पुण तो खूब वाचता - गद्य आनी पद्य . 

आपल्या जनेलांतल्यान तो पारीस शाराचेर नदर मारतालो . मुखार 
ताका गोबरी , तांबडी पारवीं दिसतालीं . केन्ना केन्ना तो भायर सरून 
कामगाराच्या जम्यांत वेतालो , तांकां पळेतालो , तांचे उलोवप 
आयकतालो . कशे पळोवप आनी तें मनांत कशें सांठोवन दवरप ही कठीण 
कला तो थंयच शिकलो . बरोवपी जावपाक घरच्यांनी ताका दोन वर्साची 
मुदत दिल्ली . दोनूच वर्सात बरोवपी म्हणून नांव जोडप , दिसता तितलो 
सादो न्ही हो वावर . बरोवपी जातलो जाल्यार पयलीं बरो वाचपी जाय 
आनी पुस्तकां वाचून सोपतात केन्ना ! ओनोरेक पुस्तकां वाचपाची चड 
आवड ! जो वाचीत रावता तो बरयतलो कितें ! ओनोरेक तत्वशास्राची 
खूब आवड ! हो संवसार , हे विश्व कशें चलता ? ह्या जिवीताचे तत्व कितें ? 
हे आनी जायते हेर प्रस्न ताज्या मनांत वताले .. ओनोरेन देकार्त 
( Descartes ) स्पिनोझा Spinoza लायब्नीत्झ ( Leibniz ) प्लॅटो ( Plato ) 
ॲरिस्टोटल ( Aristotle ) हांचे ग्रंथ वाचून काडले . 


आत्म्याच्या अमरत्वाचेर ग्रंथ बरोवपाचें ताज्या मनांत घोळटालें . 
बाल्झाक शरीर आनी आत्मो हांचो सांगड मानतालो . ' शरीर आनी आत्मो 
अकेच तरेच्या नेमान बांदिल्ले आसात . आत्मो जल्मता , वाडटा आनी 
मरता . आत्म्याच्या आस्तित्वाचोच आमकां धड पुरावो ना . म्हण्टकच 
आत्मो अमर म्हणपांत कितें अर्थ आसा ? " 


. 


' आमचेभितर अमर अशें कांय ना - आमचे फाटल्यान आमी उगडास 
दवरतात तितलेच आमी अमर - आनी तेयं आमी अमर केन्ना तर संवसार 
अमर जाल्यारूच . बाल्झाकान हाजेर जायतो विचार केलो आनो ताज्या 
साइत्यांतल्या तत्वगिन्यानाचे अशे रोतीन ते काळखेकुडीत ताणे मुळावण घाले . 
पुण तत्वगिन्यानान कोणाचे पोट भरलां व्हय ! तेपरस नाटक बरयल्यार 
कितेंय तरी फायदो जायत ! पांच आंकी नाटक बरयल्यार कशं ? ह्याच 
वेळार ताणें क्रॉम्वेलचे चरित्र वाचिल्लें . आपल्या नाटकाचो विशय म्हणून 
ताणें " क्रोम्वेल " विंचून काडलो . ५ सेतेंब्र १८१ ९ दिसा तो लॉराक बरयताः 


नाटकाचें पद्यांत रूपांतर करतलो जाल्यार म्हाका सात आठ म्हयने 
तरी लागतले आनी मागीर तें निवळावपाक म्हाका ताजे परस चड वेळ 

लागतलो . मुखेल कल्पना हांवें कागदार उतरायल्यात , हांगा य काय 
पद्याच्यो वळी बरयल्यात . 

पुण म्हगेलें तें पयलें - वयलें यादस्तीक 
उबारचे आदी म्हाका म्हजी नाखटां सात आठ खेपो खावची पडली . 
रासीनासारख्या व्हड कवीक लेगीत आपले फेंद्र Phedre नाटक 
नवळावपाक दोन वर्सी लागली . कचीक कितले कश्ट घेवचे पडटात ! 
दोन वर्सा ! जाणा तूं ! दोन वर्मा ! 


2 


म्हजे भयणी ! कीर्त जोडपाक कितले कश्ट , 

दगदग काडचे 
मडटात ! पसरकार खन्यांनीच बरे ! तेच खरे सुखी ! पुण 

तांचे 
आनी चीझ ” हांचे भितरूच सरता ! म्हण्टकच बरो 
प्यांचे बरें जांव आनी पसरकाराचें पाडा पडूं ! " 


जवीत शाबू 


आनी अशें तरेन तो बरोवंक लागलो . आपले कुडीत धांपून घेवन , 
कोणाकडेन उलयनासतना भायर , सरनासतना . रातदीस तो बरयतालो . 
गद्य वळी तयार करतालो . “ म्हजो क्रोम्वेल सोंपोवपाचों हांवें निश्चय 
केला . हे करतना म्हाका मर्ण आयल्यार येवं . नाजाल्यार आवय येतली 
भानी हांवें म्हज्या वेळाचें किदें केले काय म्हूण विचारतली . 


ल्हव ल्हव करून ओनोरेचें मन पेट्टा . तोच म्हण्टा : 

लेगियर रस्त्यांत ९ नंबर घरांच्या पाचव्या माळयार रावपी 
एका तरण्याच्या तकलेक उजो पेटला . उजो पालोवपाक अदकाचो बंब 
गवुरता - देड म्हयनो जालो , पुण उजो पालवपांची चिन्नां दिसनात 
तो तरणो अके सुंदर बायलेच्या मोगान सामको जळटा . ते बायलेक 
नाणे केनाच पळोवंक ना . ते बायलेचें नांव कीर्त ! " 


आनी कीर्त नांवाचे सुंदर बायलेच्या मोगांत पडिल्लो हो वीस 
सांचो तरणो आपले जिवीत अशें सारता . बाल्झाकूच म्हण्टा : 

गिरेस्तकाय म्हळयार सुख न्हय हे आतां म्हाका कळून आयलां . 
द्या घरांत हांव तीन वर्सी काडटलों ताजो म्हाका जल्मभर गोड उगडास 
तलो . दिसता तशें रावप , सुशेगाद न्होदप . जाय 
करप , नाका तेन्ना कांयच करप ना . फुडाराचो विचार करप 


तेन्ना काम 


ना . 

बुदवंत मनशांच्या वांगडांत रावप आनी तांचो वाज आयल्यार तांकां 
वच म्हणून सांगप . ” 

" 


चलतां चलतां पिश्यांक पळोवप आनी पिशे दिसल्यार मुखार वचप ..... 
ला नुव्हॅल येलोईझ . La Nouvelle Heloise ) ही बायल , 

) , ला फाँतन 
( La Fontaine ) हो इश्ट , ब्वालो ( Boileau ) हो गरु रासीन ( Racine ) हो 
आदर्श आसप आनी पर लाशेझ ( Pere Lachaise ) हे मसुंडेंत भोंवप म्हाका 
दिसता हे अशेच उरचे .... 


अशे तरेन क्रॉम्वेल नाटक रूपाक येवपाक लागले . परतून परतून झेम 
ताली ती स्फूर्त जागोवपाक आनी रातची झम येताली तिका धांबडावपाक 
ओनोरे काळी काळी काफी घेवंक लागलो . नाटक तयार जालें आनी आवय 
खोशी जाली पांच अंकी पद्य नाटक बरोवपी नाटककाराची आवय जावप 
म्हळ्यार ल्हान गजाले न्हय ! 

आपलें पथले वयले नाटक ओनोरेन घरा येवन घरच्यांक आनी इश्ट 
मित्रांक वाचून दाखोव , अशें थारलें . 

तो व्हडलो दिस उजवाडलो . एक व्हडलें काव्य आयकुपाचे उमेदीन 
सगळे एकठांय जाले . वाचपाक सुरवात जाली . पुण आयकुप्यांच्या तोंडार 
उमेद दिसना हे पळोबन वाचप्याचीय उमेद सुकून गेली . वाचप सोंपलें तेन्ना 
सगल्यांक समजलें : ओनोरेच्या नाटकांत काव्यय ना आनी नाटयूय ना . आवय 
निशेली . बापायक वायट दिसले . भयणी रडपाक पावल्यो . ओनोरेचें नाटक 
आंद्रीय ( Andrieux ) ह्या नाटककाराकडेन धाडचे अशें थारले ताणे तें बरेतरेन 
वाचले आनी आपलो निकाल दिलो . ओनोरेन नाटकां बरोवं नये " आनी 
ताणे खाजगी बरोवन दवल्लेलें . ह्या बरोवप्यान बरप सोडून आनी किदेय 
करचें . ' 


" 


ही मर्णाची ख्यास्त आयकून आनी कोणूय निर्शतलो आसलो पुण 
ओनोरे मातूय हाललो ना . ताणे हार खाली ना . फकत म्हळे , “ हीं पद्य नाटकां 
म्हाका न्हय ” आनी ताणे आपले लिखणेची दिशा दुसरेकडेन वळयली . 

बाल्झाकाचो एक शेजारी आसलो . द बेर्नी म्हणून ताजी सुंदर , बुदवंत 
बायल लॉर . ओनोरे , तिजेर मन बसले . इतलें म्हणसर ओनीरेचे भयणीचे 
लॉराचे लग्न जालें एका इंजिनियरालागीं . आतां ती मादाम स्यूरव्हिल जाली 
( Surville ) व्हिल पारिझिसमदली अक कूड रिती जाली . 

ध्यान 


आपली पारिसांतली कूड ओनोरेन सोडली तो बापायगेर रावंक 
आयलो . नाटक जमले ना म्हण्टकच ताणे कादंबरी बरोवपाक सुरवात 
केली . कीर्त आनी दुडू जोडपाचे ताजें सपन अजून तशंच नवें ताल्ल 
आसलें . भुरगेपणापसून अक विशय ताज्या मनांत घोळटालो . 
साधनेचेवरवीं ओक असामान्य शक्त मनश्याच्यान जोडूं येता . बाल्झाक 
म्हण्टा : “ ती . गुपीत 
ती . गुपीत शक्त म्हाका रोखडीच मेळटली . 

रोखडीच मेळटली . हांव सगल्या 
दादल्यांक म्हाका जाय तें करूंक लायतलों . आनी सगल्या बायलांक 
म्हजो मोग करूंक लायतलों . 


" 


क्रोम्वेल उप्रांत ताणे अक कथा बरोवपाक घेतली . स्तेनी उलेझरर 
फिलॉसॉफिक ( Stenie ou les erreurs Pilosophiques ) रॉमेंटीक 
मोगाची ती काणी साहसान भरिल्ली आनी तांतूत चिंतनाय बी 
आसात . ही कथा अर्दकुटीच अल्ली . कथा आनी चितना हांचो सोबीत 
सांगड घालपाक बाल्झाकाक जमले ना . 


किदेंयतरी बरोवन दुडू मेळोवपाचे बाल्झाकान थारायलें . कांय 
तरणे बरवपी अकठांय जावन लोकांक आवडटात तसल्यो कथा बरय 
ताले . तांच्या कथांच्या कारखान्यांत बाल्झाकान चाकरी धल्ली . मोग , 
खून , दुकां , रगत , सूड , भूतां हांणी भरिल्ल्यो कथा अकाफाटल्यान 
अक येताल्यो . तसलोच मसालो आशिल्ल्यो कथा बाल्झाकाक बरोवच्यो 
पडल्यो . आपल्या कलेचो ताका व्यापार करचो पडलो . 


ताजे दुसरे भयणीचे लग्न जाले २२ ऑगस्त १८२१ ह्या दिसा 
आनी तिका ३० हजार फ्रांक हुंडो दिवचो पडलो . आतां आपणाक 
खंयतरी कारकूनी करची पडटा काय कितें हाजी ओनेरेक भिरांत 
दिसली . पुण , बोल्सांत दुडू खुळखुळूक लागले . ताणे आनी ताज्या 
अिश्टान बरयिल्लें L. He ritiere de Biragne हे कथेक आठशे फ्रांक 
मेयळे . आनी Jean - Luis , on la Fille trouree लॉर्ड रून ( लॉर्ड 
Rhoone म्हळयार Honore ) रुपनां रचूंक लागलो . Clotilde de 
Lusiguan , ou Le Beau Juif ही हांव अकटोच बरयतां ती कथा दोन 

हजार फ्रांकांक विकल्यार आनी वर्साक चार कथा उजवाडाक हाडल्यार हांव 
गिरेस्त जासलो . 


व्हिलपारीशी गांवात द बॅर्नी ( De Berny ) नांवाचो धराबो रावतालो . 
आवय - बापूय आनी सात भुरगी . ओनोरेक भुरग्यांक शिकवपाखातीर म्हणून 
आपयलो . आनी तो भुरग्याच्या आवयच्या मोगांत पडलो . मादाम 
बॅर्नीची पिराय आसली पंचेचाळीस आनी ओनोरेची बावीस वर्सा . मादाम द 
बॅर्नी फाटल्या राजांच्या दरबारांत वाडिल्ली . उलोवप , चलप थाटाचे . आदल्या 
राज्यांतल्या चालीरितींचे तिका पुराय गिन्यान आसले . तिजेमुखार ओनोरेचे 
उलोवप - चलप सामकें अन्नाड्याचें आनी ती ताज्या भेसाक आनी ताज्या ताला 
मारपाच्या वजीक हांसताली . आनी तरी तिणें दुर्गुणांखाला दडिल्ली 
ताजी सामान्याभायली बुदवंतकाय पारखिली . आपली सगळी सपनां , सगळी 
दुखां तो तिका सांगतालो आनी अकस्मात तो तिज्या मोगांत पडलो . ताज्या 
काळजान पारखिलें आपली सगळी उणी हीच बायल भरून काड टली . ताजें 
मन तिजे भोंबतणी घुबंक लागले , तिका आपली करपाक आंवडेवंक लागले . 
१८२२ वर्सा तो तिका बरयता “ म्हाका तूं इश्टा परस व्हड , भयणीपरस चड , 
आबय परस लागची ; तूं म्हका देवतेभाशेन , हांव किदें करता तें तुजेच खातीर , 

, 
म्हाका व्हडपण आनी कीर्त कित्याक जाय ती जाणा , तुजेलागी येवपाक . 

तरण्या - पिश्या मोगान भरिल्ली ती हुनहुनीत पत्रां वाचून ती ताजी 
फकाणा मारताली आनी तरी तो आपलो हट्ट सोडीनासलो . रुसोय असोच 
अक जाण्टे बायलेच्या मोगांत पडिल्लो - मादाम वारांसच्या आनी ती प्रेयसी 
चो मोग आनी आवयची माया दिताली , 


" 


ओनोरेच्या आवयचे नांब लार भयणीचे लार आनी मादाम बर्नीचंय 
नांब लार आसलें . बाल्झाक बरयतालो : " म्हजी नदर पयलींच तुजेर पडली , 
तेन्ना म्हजें सगळं आंग पेटले . तुका पंचेचाळीस वर्सी म्हणून हांव जाणा . पुण 
म्हाका ताजे किदें ? तुजी सोवीत काय पारखुपी म्हजेबगर आनी कोण ना . 

आनी अशेच तरेची पत्रार पत्रां तिज्या हातांत पडटाली . निमाणे 
तिणे सांगलें तुज्या मोगाची बडबड बंद करीना जाल्यार तुका हांव पळोवंची 
लेगीत ना . 

पुण घडले वेगळेच . ताज्या मोगाच्या तुफानामुखार ती बागली , नमली . 
अके राती बागेत ती गेल्ली आनी तिणें ताका पयलो उमो दिलो . 


द् 


आतां ओनोरे मादाम द् बॅनौगेर चड आनी चड वचूंक लागलो , 
मोगाच्या धुंदीत ती भोवतणचो संवसार विसल्ली . तांच्या मोगाचो दुभाव 
तांच्या भुरग्यांक आयलो . तिका लजेन मरूंक पुरो जालें आनी बाल्झाकचे 
आवयक लेगीत ओनोरेचे गुपीत कळ्ळे ! कितें पंचेचाळीस वर्साचे बायलेचो 
मोग करप आनी काय काम धंदो करप ना ! तिणें हुकूम केलो , ओनोरेन 
गांव सोडून वचूंक जाय . ताणें भयणीगेर वचून रावचे बास्य ( Bayex ) शारांत . 
व्हडल्या भावाक पळोवन लॉराक खूब खोस जाली . ओनोरेन तिका आपुण 
कितें बरयता , कितें बरयतलों ते सगळे सांगलें . भयण आनी भावोजीन ताका 
भोवतणचो वाठार दाखयलो . ताज्यो लोकांलागी वळखी केल्यो . कथाकाराच्या 
मनान सगळे देखावे , मनशां उगडासाच्या करणात राखून दवल्ली . 


“ Clotilde de Lusignan " ही नवलकथा उजवाडाक आयली . पुण . 
ती ओनोरेचे आवयक मातय मानली ना . तिका तें कथेत जायत्यो चुको 
दिसल्यो , उणो मेळ्ळी . 


मादाम बॅर्नीक ओनोरे चिठयो धाडटालोच . ३० जुलै १ ९ २२ दिसा 
बरयल्ली ही एक चीठ : 


' म्हाका दिसता म्हजेविशी हावें चुकीची कल्पना केल्या . म्हज्या 
काळजांत जशी तुका सुवात तशी तुज्या काळजांत म्हाका सुवात आसल्यार 
हांव उगडास आनी सपनांचेर जियेतलों आनी आदल्यावरीच म्हजे जिवीत 
कल्पनामयच जातलें . " 


परतो येतना वाटेत बाल्झाकाक पारिसाक एक उजवाडावपी भेटलो . 
ताजेकडेन बाल्झाकान एक करार केलो . बाल्झाकान दोन नवलकथा ताका 
दिवच्यो आनी ताणें ताका दोन हजार फ्रांक दिवचे . देड म्हयन्यांत 
दोन नवलकथा बरोवन जावंक जाय . 


व्हिलपारिझी सोडून बाल्झाक कुटुंब परतून पारिसाक आयलें मॉर 
वाड्यार नं . ७ न्यू द्यु रवा दॉरे ( Rue du Roi dore ) ओनोरेय थंयच रावंक 

आयलो पुण अके अटीर . रावपाक आनी जेवपाक बापायक ताणें म्हयन्याक 
१०० फ्रांक दिवपाचे थारायलें . बापुय - पुतामजगतीं तसो करारय जालो . 


आतां ओनोरे खूब काम करूंक लागलो . आवयक लेगीत अजाप जालें . 
ती म्हण्टाली : “ अंक मिनिटूय तो वगडायना . ताणे दोन नवलकथा बरोवन 
काडल्यो Le Vicaire des Ardenhes आनी Wann - Chlore . पुण Le Vicaire 
उजवाडाक येनाफुडें सरकारान ताजेर बंदी घाली - तातूंत धर्माधिकाऱ्याचेर 
टीका आसा म्हणून बाल्झाकान ती कथा Horace de saint - Aubin ह्या 
नांवान बरयल्ली . 


पंदराच दिसांनी आनी अक नवलकथा भायर सल्ली . Le centenaire 
ou- Les Deux Beringheld हातूंत राक्षसी वृत्तोचो मनीस देवचारालागी 
कबलात करता . तो म्हातारो जाता तेन्ना अके तरणे चलयेचो जीव घेता 
आणी तिजें तरणें रगत आपल्या शिरांनी ओडून घेता . अशं तरेन शेंकड्यांनी 
वर्सी वांचता . पुण निमाणे त्याच कुटुंबातलो ओक तरणो त्या म्हाताऱ्याक 
मारता आनी अॅके चलयेक सोडयता . 


खरे म्हळ यार असल्यो कथा बरोवपांत ओनोरेक मातूय रूच नासली 

. 
ताज्या मनांत जायते दुसरे विशय घोळटाले . Johann Lavater ह्या ख्रिस्त 
विचारवंताचें “ मनश्याच्या तोंडावयल्यान ताजो सभाव कसो पारखप " ह्या 
विशयावेल्या पुस्तकान बाल्झाकाक सामको पिसो केलो . ह्या पुस्तकांत स 
हजार तरेचे मनशांचे चेरे दिल्ले , आनी त्यावांगडाच तांचे सभाव . मनशाच्या 
भायल्या आंमावेल्यान ताजो सभाव चित्रावप हाजो उपेग बरोवप्याक वा 
चित्रिकाक जाता तसो आनीक कोणाक जायना . बाल्झाकाक त्या पुस्तकाचो 
खुबूच उपेग जालो . 


आपल्या मनांत धूवतात ती सगली चितना आपले कथेत उक्तावची 
अशें ताका दिसताले . १८४३ त उजवाडा आइल्ली Les Martyr signores 
हे कथेत असोच अक विचार आसा . कथेतले अंक पात्र Physidor 
म्हण्टा : हांव तुका अक गुपीत सांगतां . हे तें गुपीत - मनशाचो 
विचार मनशाचे कुडीपरस बळीश्ट . विचार कुडीक भकता , तिका 
विरयता , तिका मारता . १८२४ वर्सा बाल्झाकांनी थोडो पैसो केलो 

आनी व्हिलपारिझीक ती रावतालीं तें घर विकतें घेतले . पुण ओनो 
रेन पारिसाकच रावपाचे थारायलें . यू तु ! ( Rue Tournon ) ओनोरे 
म्हण्टालो : आपणाक काम करपाक बरें जातली . आवय म्हण्टाली , ताका 
मादाम बेर्नीची गुपीत भेट घेवंक जाय . 


ओनोरे आनी मादाम द बॅर्नीच्या मोगाक आतां नवें रूप आयिल्लें 
सुर्वेक ती ताजी आवय भाशेन माया करताली . पुण , आतां ती ताज्या 
मोगान जळूक लागली , ती खऱ्यांनीच ताज्या मोगांत पडली . 


ती म्हण्टा : हांव खऱ्यांनीच तुजो मोग करतां ! सुकण्याक वारें , 
नुस्त्याक अदक , धर्तरेक वोत , आत्म्याक सगळे सम , ताजेपरस तूं म्हाका 
जाय – तुज्यांत गुण आसात ते मेजूं नजो , पुण हांव ते सगळे जाणां 
तुका जाय ते सगळे दिवपाक , म्हाका दिसता हांब हजार बायलो 
कित्याक जाली ना ! पुण , हांव अकटीच जर तुका पुरो तर म्हजेसा 
रकी सुखी आनी कोणूच ना आतां म्हजे म्हुण म्हजेलागी कांयच अरूंक ना . 


धाकटुलींच मचमचीत पुस्तकां बरोवपांत बाल्झाकाचो हात धरपी 
कोण नाशिल्लो . Code de la toilette हे अक असलेच पुस्तक . ताजेपयलीं 
दुसऱ्याच्या नांवान ताणें अक पुस्तक बरयल्लें . Lo Code des geushon 
netes म्हळयार " बरे चलणुकेचे नेम . " हातूंत तो म्हण्टा : आमगेलो 
सगळो समाज चोरांचेर आदारून आसा . चोर नाशिल्ले जाल्यार हो 
संवसार चलचोच नाशिल्लो . चोर नाशिल्ले जाल्यार , आमी खंय आसतले 
आशिल्ले कोण जाणा ? चोर नाशिल्ले जाल्यार पोलीस कशे पोट भर 
तले आशिल्ले ? न्यायाधिश , कुलपां करपी , मेस्त , बंदखणीचे राखणदार 
वकोल हांचे धंदे कशे चलतले आसले ? आनी मागीर ताणें लग्नाचे 
शरीरशास्त्र ( Physologie de marriage ) हे पुस्तक बरयलें . हातूंत 
तो लग्नाचे प्रस्न मांडटा . बायलांचो सभाव विसकावन सांगता . असल्यो 
ल्हान ल्हान पटयो बरोवपातच ओनोरेदो वेळ आनी शक्त खर्चताली . 
खरें म्हळयार ताज्या मनांत व्हडलें कितें तरी बरोवपाचें आशिल्लें . अक 
आगळेच तुफान ताज्या मनांत धुंवधुंवताले व्हडपणाच्या हावेसान हांव 
जळटालों . व्हड व्हडलीं कामा करपापासत म्हाका घडयला , अशें म्हाका 
दिसताले आनी तरी हांव आशिल्लों थंयच आशिल्लों . 

ताका 


ह्या व्हडपणाच्या हावेसाक लागून , तो काम धंदो करूंक लागलो . 
चड काम करूंक लागलो . दुडवाची गरज आशिल्लीच . आवयन 
दर म्हयन्याक दुडू दिवपाचे थारायल्लें . ताजो व्हडपणाचो हावेस तसोच 
पेटत ‘ दवरपाक वावुरताली मादाम द् बेर्नी . तिणें आपलें घर विकलें 
आनी ती बाल्झाकाच्या घरा लागीच रावंक आयली . ताका मोगाचो 
आनी जिवीताचो अर्थ शिकोवंक लागली . भोंवतणच्या समाजाची चावी 
दाखोवंक लागली . आनी तांणी पळेले ह्या समाजाक दयामाया ना . पैसो 
आनी सत्ता हाजेपासत कोण कितें करत सांगू नज . पैशाबगर ह्या 
जगांत जियवंक येना . पैसो ना ताका मान ना . ताका कसलीच सुवात 
ना . आनी बरोवप्याक फक्कत आपल्या बरपाचेरूच जियेवंक येवचे ना , 
तो सदांच भुकेस्त अरतलो . हेर वावर करून पैशे जोड्रंक जाय आनी 
फाव त्या वेळार बसेवंक जाय . पूण , बाल्झाकाक दिसताले बरप आनी 
व्यापार हांचो सांगाड कित्याक घालू नये ? बरोवप्यान गिरेस्त कित्याक 
जावं नये . बरोवप्याच्या म्हालवजार गिरेस्त जावपाचे ताणें थारायलें . 
Urbain Canel ह्या अजवाडावप्याच्या मनांत अक विचार आयलो . 
फ्रांसेज व्हड बरोवपी La Fontaine आनी Moliere हांचे सगले बरप 
अकाओका पुस्तकांत दिवचे . बाल्झाकाक ही कल्पना सामकी मानली . 
आनी कानेलाच्या व्यापारांत भागीदार जावपाचे ताणें थारायलें . अका 
अिश्टान ९ हजार फ्रांक दिले . मादाम द् बेर्नीन ९ २५० फ्रांक . बाल्झाका 
च्या आबयबापायन पूताच्या व्यापाराक हयकार दिलो . ताका बरोवपान 
तर अजून नांव मेळूक ना , व्यापारांत तरी तो नाव काडटा 
जाल्यार पळोवया . 


वयर 


फक्कत ताजी भयण लॉरांस हिणेच ताका शिटकायल्लो . “ साअि 
त्याच्या वावराक व्हड व्हडल्या बरोवप्यांनी आपले सगळे जिवीत ओपलां . 
तूंय साअित्याची सेवा करता . म्हण्टकच तूं अकदम नव्या धंदयांत कसो 
पडटा ? खेरीज व्यापारा विशीं तुका कितें खबर आसा ? व्यापारा विशीं 
लोक तुका बरें , बरें सांगतले , तूं कल्पनेन उंच उडणां मारूंक लागतलो आपणाक 
वर्साक तीस हजार फ्रांक मेळटात अशें तुका दिसतले आनी अशीं तूं सपनां 
रचूंक लागतकच , तुका शाणेपण मातूय उरचे ना तुजे प्रतिभेक चड वेळ 
न्हिदूंक दिवंक नाका . तुज्या पुस्तकांची हांव वाट पळतां . ती वाचपाक हांव 


1 

सामकी आवडेतां . 


ह्याच वेळार ओनोरे आनी अके बायलेच्या मोगांत पडलो . तिनं नांव 
धुशेस दांब्रां तँस ( Duchesse d'Abrante's ) त्या वेळार तिजी पिराय एके 
चाळीस वर्साची आसली . ओनोरेन तिजी खूब आराधना केली . ताका 
दिशिल्लें आपले सगळे गुण दुर्गुण झुकतेपणान सांगल्यार ती अकाद्री आपल्या 
मोगांत पडत आनी तशे ताणे केले 


म्हज्या ह्या पांच फूट तीन इंच कुडीत सगळे तरेची विचित्रताय आनी 
विरोध आसात . जांकां हांव गर्वीस्ट , फोल्गी , हटी , चंचळ , तर्कशून्य , आळशी 
हुतहुतो , बडबडो , रानवट , रागीट असो दिसतां , तांचे खरें आनी जांकां हांव दुडू 
न मोडपी सादो धिरीश्ट , खांपो वावुरपी निश्चल , अलोवपी न्ही , सदांच 
हांसपी असो दिसतां तांचेंय खरें . 


१८२५ त ओनोरेची दुसरी भयण लॉरांस आपल्या मवाली घोवाच्य । 
त्रासाक लागून आनी बाळंटे राच्या त्रासाक लागून भायर पडली . लॉरांसाक 
दिसताली ती भिरांत खरी झाली . ओनोरेची प्रकाशन- संस्था चलना जाली 
तरी ओनोरेच्या कपलाक चडिल्ल्यो किडी देवल्यो ना . आपलो वेव्हार 
आंवळचे बदला ताणें आपलो व्याप वाडयलो . प्रकाशन संस्थेक ताणें अंक 
छापखानो घालो . पण त्या धंद्यांतूय ताका लुस्कान जालें . आपणाचेच 
मालकीची अक फाउंड्री आसल्यार आपलो धंदो बरो चलतलो अशें मानून 

ताणे 
अंक टायपाची फाउंड्री घाली . १८२८ त हो सगळो व्याप ताका कवळ चो 
पडलो पुण बाल्झाकाक मातूय वायट दिसले ना . आपलो खर्चीक सभाव्य 
बदललो ना . अरफाटें ताणें अक सोबीत घर घेतलें आनी भितर राजवाड्या 
भाशेन थाट मांडलो महोगानी लांकडाच्यो सोबीत आरमारी , मेजां , पाशा 
णाचे घड्याळ उंची मोव मोव जमवानां आनी मोरोक्को चामड्यांत 
बांदिल्ली पुस्तकां आनी ताजो भेसय तसोच श्रीमंती रुबाबाचो आसलो . 


अशे तरेन रीण काइन सण चलतालो . आनी रीणय थोडे न्हय . सत्ता 
वन हजार फ्रांक अितलें झुणे म्हणून काय कितें ताणें अक घोडो विकतो 
घेतलो आनी अफ घोड्यागाडी . त्याचवांगडा ताणे आपल्या नांवाफाटल्यान 

de लायलें . मध्यमवर्गी बाल्झाकाक फाटल्या सरदारांचे पंगतीत बसपाची 


चड उमेद . 


थोडयाच दिसांनी ओनोरे द बाल्झाकान आनी अंक घोडो घेतलो आनी 
पांच कुडीचे व्हडले घर घेतले . ताका लागून तबेलो . घरात अंक चाखर 
रांदपीण आनी अक शेलको . बोल्सांत ओक दमडी नांशिल्लो आनी रिणांचे 
वजें आशिल्लो हो मनीस नजाबासारको रावतालो . हातांत कोतरायल्ले मुठीची 
रोतां घेवन व्हडल्या झेतान चलतालो . हे अर्श कित्याक करतालो तो ? काय 
जाण म्हण्टात अशें करतकच रिणां चड जातली . रीणकारी आपल्या फाटल्यान 
हात धुवन फाटी लागतले आनी मागीर तांचे रीण फेडपाक आपणाक दुडू 
जोडपाक बरोवचे पडटले . बाल्झाक चे असामान्य प्रतिभेक सामानाभायल्या 
वज्याची सदांच गरज लागताली . भायल्या अंकुशाबगर ताजे प्रतिभेचो हत्ती 
हाल धोल नीसलो कांय वांगड्यांक बराबर घेवन ताणे तांबड्या घोड्याचो 
वांगड काडलो . ( Association duCheval Rouge ) अशे तरेन पारीसची 
सगळी वर्तमानपत्रां आपल्या कातळां हाडून शेकातळा हाडून आपणाक जाय 
त्या बरोवप्यांक वयर काडून आनी नाका तांकां सकयल अडवपाचो ताजो 
हेत आसलो . पुण हेर बेतांभाशेनच हो ताजो बेत तडीक गेलो ना . पैशाचे 


अडचणीक लागून . 


सावकारांचो जाच अितलो बाडूंक लागलो की बाल्झाकाक घर सोडून 
दुसऱ्या घरा वचून रावचे पडले . आनी तेंय कोण तर विधवा मादाम धुरां 
( Veure Durand ) म्हणून . ही विधवा भायर सरनाशिल्ली , कोणाक घरांत 
नाशिल्ली . फकत कांय लागच्या इश्टांकच ही विधवा म्हळ्यार कोण ते खबर 
आसले . 


बाल्झाक दीस रात काम करतालो . विश्रांती घेनास्तना . ताजी फाट 
दुखताली . हड्डयांत कसकसतालें ताजी तकली धुंवळटाली . बरोवप , बरोवप , 
बरोवप आनी अतरांचे दुडू करप आनी तरी तो नव्यो , म्हारग वस्ती धेत 
रावतालो घड्याळी , जमखानां , पुस्तकां , बाल्झाकालागी अक जादूचो फातर 
आसलो . ताजे नांव बेदूक . तो जादूचो फातर आपणाक व्हडली गिरेस्ताय 
दितलो अशे ताका दिसतालें . 

आता “ बेदूक " च्या मालकान अक नवें पत्र काडलें La Chronique de 
Paris . Tocquevilie Beau mont , George Sand Hugo i ETTEJT 
नामनेच्या बरोवप्यांनी ताका आदार दिलो . La Chronique de Paris च्या 
संपादकाक झेतान रांवं नाका ? ताणें नवो भेस केलो . तातूंत हातमोज्यांच्यो 
बेचाळीस पारी आसल्यो . आता आपल्या इष्टमित्रांक तो व्हडव्हडल्यो पाटो 
दिवंक लागलो सरदारराजांचे रांदपी , वाडपी , बाल्झाकागेर दिसताले . 
पाटल्क व्हडलो बोवाळ चलतालो , आनी त्या बोवाळांत बाल्झाक 
Le Lys dans la Vallee ही आपली नवलकथा बरयतालो . " वेळ वगडावप 
म्हणजे मरप " . 


बाल्झाकाचो इश्ट काँत गिदोंबानी ( Conte Guidoboni ) हाजी आवय 
भायर पडली देखून ताणें बाल्झाकाक इतालींतल्यान तुरीनो शारांत धाडलो , 
आपल्या जमीन बेसांची व्यवस्था करपाक . बाल्झाक चल्याचो भेस केल्ले अके 
चलयेवांगडा इंतालींत भोंवडी करता . व्हड व्हड मनशाच्यो वळखी करता 
पुण 

आपले काम करपाक विसरता . परतून आयल्यार सगळे सावकार ताका 
धरपाक राविल्ले . बाल्झाक गिदोबॉनीगेर वचन लिपलो . सावकारांक कळ्ळे 
तो थंय लिपला . ताणी ओक तड्डक केले स हजार फ्रांक दिवन ताणी 
अक मनीस धाडलो आनी ते बाल्झाकाच्याच हातांत दिवंक जाय म्हणून 
सांगलें . ह्या अडचणीच्या वेळार स हजार फ्रांक ! बाल्झाक भायर आयलो 
कायद्याच्या नांवान तांणी ताका धल्लो आनी ताका क्लिशीचे ( Clichy ) 
बंदखणीत व्हरपाची तयारी जाली . मादाम गिदोबोनीन सावकार मागताले ते 
सगळे दुडू थंयचे थंय दिवन उडयले आनी बाल्झाक सुटलो . 


चिता , वावर आनी हुस्को हांकां लागून बाल्झाकाचे आरोग्य इबाडत 
वचूंक लागलें . बाल्झाक घराण्याचो दोतोर , दौतोर नाकार ( Dr. Nacquart ) 
हाणे ताका तुरँनांत वचून विसव घे म्हणून फर्मायलें , पुण थंय ताजे आरोग्य 
चडच इबाडलें . ताका ह्याच वेळार आनी ओक आडखळ आयली . सैन्यांत 
भरती करपाक सरकारान ताका धरून व्हरपाक मनीस धाडले . पुण 
बाल्झाकान सैन्यांत काम करपा , निसाट्न मना केलें . पारीसांत सरकार 
आपणाक धरून व्हरत म्हणून ताणें आपलें बिराड पारीसाभायर हालयलें . 
आदी ताणें सॅर्व्ह ( Sevres ) गांवांत आपल्या मेवण्याच्या नांवान भाड्यान 
घर केलें आनी मागीर ताणे व्होल de Alay ह्या गांवात अक घर आनी 
शेत जमीन घेतली . 


अजून ताजी सपना जिरूं नासली . कोणेतरी ताका सांगलें सार्दीनिया 
जुव्यांत रूप्याच्यो खणी आसात आनी ते रुपे काडपाचे हक घेतल्यार मागीर 
दुडूच दुडू . बाल्झाक गिरेस्तायेची सपना रचीरचीत कोसिका मुंव्यार गेलो 
आनी थूयच्यान खारव्यांनी ताका सार्दीनिया जुव्यार हाडून सोडलो . थंय वचून 
पळेल्यार रूप्याचे खणीचे हक आदींच मार्सेच्या अका वेपाऱ्यान विकत घेतल्यात . 


आमचो सपनांचो वेपारी अपेसाची पोटली घेवन पारीसाक परतलो . 
मनाची खण खणून उतरांची रत्नां काडूंक . खांपो वावुरपी परतून वावराक 
लागलो . ताणें घर बांदलां तें घर रावपासारकें न्हय , वण्टी उदकान फुगतात , 
म्होडून पडटात तें ताका परतून परतून सारकें करचें पडटा . परतून परतून 
ताका सरकारी कचेरीत बच्चे पडटा . सेलाद फोली ; दुडवांची नाशाडी . पूण 
बाल्झाक गिरेस्तायेची सपनां रंगयत आयिल्लो . ताका दिसताले आपुण 
अनसांचें चकचयाळ पीक काडटलों , नवे तरेचे सासणाचे उदक खेळोवपी पाट 
काडटलो , कोसिका जुव्यार अफूची लागवड करतलों , कोलंबियाच्यो 
भांगराच्यो खणी घेतलो . आपल्या कथांक आनीक नव्यो नव्यो कल्पना 
दिवपाखातीर तो अक वागडी दवरता . ताका रावप , जेवप फुकट पुण ताणे 
बाल्झाकाक नवे नवे विशय , नवे प्रसंग सांगूक 

सांगूक जाय . 
ताका रातदो पांच स वेळा उठयता . ताजेकडल्यान प्रसंग सांगन घेतालो तरी 
बाल्झाकचे समाधान जायनासले . बाबडो शार्ल लासाय्यी ( Charles Lassailly ) 
पिसो जावन मेलो . 


बाल्झाक 


पुण अजून ताज्या हातांत जाय तितलो दुडू येवं नासलो . नोकर 
चाखरांक कितलेशेच म्हयन्याचो पगार पडूं नासलो सावकारांकडल्यान 
काडिल्ल्या रिणांचो दोंगर वाडत वेतालो . निमाणे सावकारांनी ताजी बसा 
घल्ली , ताजी मेजा , कदेलां आनी मुस्तायकी पावणेर काडली . तातूंत ताजे 
लेस लेगीत आसले . 


१८३८ वर्सा बाल्झाकच्या येत्नांक लागून ' साइत्यिक संघ ' ( Sociétb 
des gens de Lettres ) हे संस्थेची स्थापना जाली . १८४० त ताणे 
आपलो इश्ट धुताक ( Dutacq ) हाजेवांगडा “ पारीस आंक ( Revue 


Parisienne ) हो आंक उजवाडाक हाडलो पुण त्या अंकाचेंय दिवाळे वाजलें . 


बाल्झाकान आकादमी फ्रांसेझाचो ( Academie francaise ) वांगडी 
जावपाचो खूब येत्न केलो . वांगडी जाल्यार शब्दकोश मंडळाचो वांगडी म्हणून 
ताका स हजार फ्रांक मेळटले आसले पुण तागेलो हावेस तडीक पावलो ना . 
ताजी रिणां , ताजें आंकवारपण ताजी अनीतीन भरिल्ली पुस्तकां हांकां लागून 
ताका आकादेमीची मानाची दारां सदांच धांपिल्ली उल्ली . विचणुको 
जाल्यो तेन्ना ताका दोनूच मतां मेळळी : ओक व्हिक्तोर युगोचें ( Victor Hugo ) 
आनी दुसरें आल्फरेद द व्हिग्नीचे ( Alfred de Vigny ) . आठठीस मतां 
ताज्याआड गेली . आंद्रे मोरवा म्हण्टा : “ मतां मेजलीं , मतां जोखली नात . 


१८४० बर्सा बाल्झाक पासी ( Passy ) गांवांत वचन रावलो . 
ज्यार्दी ( Jardies ) परस हो गांव पारिसाक लागों . तरी सरकाराचो दोळो 
ताजेर आसाच . हांगा तो मादाम द ब्रयुग्नोल ( Madame de Brugnol ) ह्या 
नांवाखाल रावता . ओनोरेची आवय चल्यागेर येवन रावता . आवयपुताचें 
केन्ना पडले ना . आतांय पडना . 


बाल्झाक आपलें ज्यार्दीचे घर विकता . तरी आपली रिणां फेडून तिज्या 
नांवान बोटां म्होडटा . 


आतां ताजी भलायकी परतून इबाडटा . ताज्यो दोळ्यांच्यो पातयो 
थरथरतात . ताका जोर येता , मदीं मदीं धुंवळ येता . 


हे मजगतीं बाल्झाकाचो आनी ओक मोग सुरू जाल्लो . २४ फेरेर 
१८३२ ह्या दिसा बाल्झाकाक ओदेसा शारांतल्यान अक चीठ आयली . ते 
चिठयर सय आसली “ अनोळखी ( Etrangere ) . ते चिठयेंत ती 
बाल्झाकाची खूब तुस्त तोखणाय करताली . तिणें आपलो नामो दिवंक 
नासलो . पुण बाल्झाकान अका फ्रांसेज आंकांत आपली चीठ शापली . तिजी 
वळख करून घेवपाची ताका चड उमळशीक आसली . तिणे जाप केली : 
' हांव अनोळखी , आनी तुमकां सदांच “ अनोळखी " उरतली . तुमी म्हाका 
केन्नाच वळखचे नात पुण , हो तिजो बेत चड वेळ तिगलो ना . तिणें ताका 
आपलें खरें नांव कळयलें : Eveline Hanska . १८३३ वर्साच्या सेतेंब्रांत 


३७ 


ती कामेकांक मेळ्ळी नशातेल ( Neuchatel ) गांवांत . १८४१ त येव्हलीन 
हांस्काचो घोव भायर पडलो . बाल्झाकचे आशेक नवे आंकूर फुटले : काँतेस 
हांस्का आपली बायल जायत जाल्यार आपली गरिबी सदांकाळची सुटली 
आनी आपणाक संवसारांत मान सन्मान मेळटलो . १८४३ त जुलै म्हयन्यांत 
मादाम हांस्काक मेळपाक तो सेंट पिटर्सबर्गाक वेता . मागीर तो तिजेवांगडा 
ड्रेस्डनाक , रोमाक आनी युक्रेनांतल्या तिज्या महालांत वेता . १४ मार्च १८५० 
ह्या दिसा ती ताजेलागी लग्न जावपाक तयार जाता . 


पुण बाल्झाकाची भलायकी इबाडत वेता . चितून आनी बरोवन आनी 
शिमेभायर वावर करून ताका मेंदवाचो रोग जडटा . 


फोर्तुन्ये रस्त्यांत ( Rue Fortunée ) मादाम हांस्काच्या दुडवान तो अक 
घर विकतें घेता . त्या घरांत तो सगळे तरेच्यो पोरण्यो वस्तु हाडून दवरता , 
तें सामकें झगझगीत करता . बाल्झाकाक खरी रूच नाशिल्लीच खंय . ताका 
भायल्या भपक्याची चड आवड . 


। 


२८ जून १८.७ दिसा तो आपले मृत्युपत्र बरयता . भपक्याचो आवड 
आशिल्लो हो मनीस आपले मर्ण सामकें सादें जावचे अशी इत्सा परगटायता . 
मादाम हांस्काक तो आपली वारस म्हणून थारायता आनी तिणे आपले 
आवयक नेमान दुडू दिवंचे अशें सांगता . आपलो शेवट लागी पावला अशें 
ताका दिसता तरी तो बरोवपाचो रावना . ताजे दोळे दुबळे जातात . ताका 
सारके दिसना . 


डू 


१८४८ ची क्रांती उसळटा . भायल्या बोवाळाक लागून ताका बरोवपांत 
आडखळ जाता . तरीय तो नेटान बरयता . आतां ताका नाटकां बरयन दिसता . 
हड ताळयान आनी हात हालयत तो आपल्या इश्टांक नाटकां वाचून दाखयता . 

सेतेंब्रांत तो युक्रेनीक वता . बरोबर हातमोज्याच्यो अठठेचाळीस 
पारी आनी पांच दिवे व्हरपाक विसरना . मार्स १४ ह्या दिसा काँतेस 
येव्हलीन हान्स्का आनी ओनोरे द बाल्झाक हांचे लग्न बेर्दीचेफ ( Betdicheff ) 
च्या सँत बार्ब ( Sainte Barbe ) चे इर्जेत जालें . पाद्री व्हिक्तोर 
ओझारोउस्की ( Victor Ozarowski ) हाणे लग्न संस्कार केले . माया 
म्हयन्यांत न्हवरो व्हंकल पारीसाक येबंक भायर सल्ली . 


खडबडीत रस्ते आनी बाल्झाकाचें इबाडिल्ले आरोग्य हांकां लागून 
हो प्रवास सामको कश्ट दगदगांचो जालो . मायाचे २१ तारखेक तीं फोर्तुने 
रस्त्यांतल्या घरामुखार पावली . ताणी दारार माल्लें . पुण दार कोणूच उगडीना . 
भितर तर दिवो मिणमिणटालो . मेस्ताक हाडून दाराचे कुलूप उगडचे पडलें 
घडिल्लें अशें : बाल्झाकान घरांत दवरिल्ल्या चाखराक अकस्मात पिश 
लागिल्लें . 


घरा आयला मात बाल्झाकाक न्हिदून रावचे पडलें . साका सामकें पुरो 
जाल्लें . सगळे त्राण गेल्लें . 


मायाच्या ३१ तारखेक खूबशा दोतोरांची बसका भल्ली . निमाणे जुलैच्या 
११ तारखेक तांकां कळळे बाल्झाकाक पेरितोनितीस हो रोग जाला . ताजे 
सगळे आंग सुजिल्लें आनी फोडटालें , स्वास घेवंक त्रास पडटाले आनी परतून 
परतून तान लागून ताळो सुकतालो . दोतोर नाकार ताका शंभर एक जळवो 
लायता , ताका सुयो तोपता , आपुण आनी आनीक वांचना अशें बाल्झाकाक 
कळटा , तरी तो मर्णाक थंडसाणीन येवकार दिता . पाद्री येवन ताजेर निमाणे 
संस्कार करता . आयतारा १८ ऑगस्टाक सांजच्या साडेअकरांक बाल्झाक भायर 
पडटा . ताजो इश्ट विक्टर युगो ताजी अशी वर्णना करता : ताजो चेरो 
जांबळोसो दिसतालो , काळसोच म्हळयार जाता . मात्सो उजवेकुशीर लकिल्लो , 
खाड वाडिल्लें आनी बारीक मारिल्ले केस , दोळे उक्ते आसले आनी नदर ताट . ' 
२१ तारखेक Pere Lachaise हे मसुंडेत ताजें दफन केले . त्या वगतार 
व्हिक्तोर युगोन उलोवप केलें : ' ताणें मुद्दाम केलां आसू वा नासू . ह्या विचित्र 
आनी विपूल साइत्यिकाची जात बंडवाल्याची . दर एकल्या मनशांत जी खोल 
गुंफा आसा तिजी तो खोलाय मेजता . ज्या अभ्यासाक लागून मोलिएर उदास 
जाल्लो आनी रुसो मनीसघाणो जाल्लो , त्या अभ्यासांतल्यान तो हांसतमुख 
आनी शांत भायर सल्लो . 


" व्हडांतल्या व्हड मनशांपैकी तो पयलो आसलो . बऱ्यांतल्या बऱ्यांपैकी 
तो ऊंच आसलो ... ताजी सँगळी पुस्तकां मेळून एकूच एक पुस्तक जाता . जितें 
जिवें . झगझगीत अर्थान भरिल्ले अशे पुस्तक , तातूंत आमची आयची सगळी 
संस्कृताय दिश्टीक पडटा . ह्या अजापाच्या पुस्तकाक ताणे खेळ हे नाव दिलां . 
ताका ' इतिहास ' अशेय म्हणू यतालें . ते पुस्तक सगळी रुपां सगल्यो मोडी घेता . 
ते सत्य , दाखयता , निमाणे सत्य , दिसपट्टे सत्य आनी केना केना भयांकृत 
आनी दुखेस्त अशे चित्र दाखयता . 


३ ९ 


तो असली कृती दवरून गेला . व्हड आनी घट अशी कृती , पाषाणार्च 
घडयल्ली अशी . ह्या झंच अशा यादस्तिकावेल्यान ह्या मुखार ताजी की 
फांकारतली . व्हडले मनीस आपुणूच आपली बुन्याद घडयतात . ताजेर म्हू 
रचपाचो वावर फुडार करता . केन्नाच पुरो जायना असलो हो खांपो वावुरर्प 
हो तत्वगिन्यानी , हो चितपी , हो कवी , हो प्रतिभावंत बरोवपी हो आमच्य 
वांगडाच जियलो - व्हड मनशांच्या सदांच वाटयाक येता ते जिवीत जियेल 
वाऱ्या वादळान हालिल्ले , झगड्या झुंजांनी भरिल्लें अशें जिवीत . आज त 
न्हिदला . शांत न्हिदला , लोकांची किजीलां , लोकांचो द्वेस हातूंतल्यान त 
मेकळो जाला . आज तो एकाच दिसा थड्यांत देवता आनी किर्तीत चडट 
आयच्यान तो आमच्या माथ्यावेली कुपां उपून माय भूयच्या तेजवंत तान्य 
मजगतीं परजळत रावतलो . 


60 


बालझाका 


बाल्झाकाचो जर्मन चरित्रकार स्टिफन झ्वाइंग म्हण्टा : 
जितो आस्ताना असली उतरां केन्नाच आयकू नासली . ' 


ला कॉमेदी गुमन 


१८४१ वर्सा बाल्झाकान कांय उजवाडावप्यांलागीं ( Dubocher , Furne 
Hetzel , Paulin ) करार केलो : आपली सगळी पुस्तकां La Comédie Humaine 
ह्या माथाळ्याखाला उजवाडा हाडपाचो . हाजेआदींच बाल्झाकान आपल्या 
कादंबरीचे वांटे घाल्ले . खाजगी जिवीताची चित्रां , चालीरितींचो अभ्यास , 
तत्वीक अभ्यास - असल्या सगळ्या कादंबऱ्यांक Etudes Sociales समाज 
चित्रां ह्या माथाळयाखाला आस्पावच्यो अशें ताणें सुर्वेक थारायल्लें . पुण ताज्या 
मनांत इतालियान कवी दांते हाजी ला दिव्हीना कॉमॅदिया हे माथा 
धुंवताली देखून ताणें La Comedie Humaine हे नांव दिवपाचे थारायलें . हे 
नांव फकत नांवाखातीर दिवंक नासले . बाल्झाकाचें साइत्यूच तशें आसलें . 
आपल्या साइत्यांत मनीससभावाच्यो सगळयो परी आनी मनशाचे सगळे 
वावर आस्पावचे असो बाल्झाकाचो आंवडो आसलो . १ ९ ४१ मेरेन ह्या लांबरूंद 
संवसाराक आकार आइल्लो एके कथेतल्यान दुसरी कथा येताली . एक कथा 
दिस्त उरफाटी कथा सुचयताली . Louis Lambert ही ताजी एक कथा . हे 
कथेन एक हुशार बुदवंत - तरणो आपले बुद्दीकूच लागून आपलो तरणे 
पणांतूच नाश करून घेता . हे कथेउप्रांत बाल्झाकाच्या मनांत दुसरी एक कथा 
घोळटालो . Le Cretin ह्या नांवांची . हातूंतलो मनीस खूब वर्सा जियेता , 

, 


कित्याक तर तो सामको बोंडो म्हणून , ताका मातय तकली ना म्हणून . 


बाल्झाकान आपल्या ह्या साइत्याच्या झेल्याक प्रस्तावना बरोवची 
म्हणून उजवाडावप्यान मागणी केली . ना - हय करून बाल्झाकान लांबरूंद 
प्रस्तावना बरयली . ते प्रस्तावनेत तो La Comedic Humaine चो जल्म कसो 
जालो ते सांगता . बाल्झाक मानता कि जश्यो प्राण्यांच्यो संवसारांत वेगवेगळयो 
जाती आसतात तश्योच मनशाच्या संवसारांत उरतात . शीव , गाडव , मोरी , 
मेंढरूं हांचे मजगतीं जी वेगळेसाण आसा तेच तरेची वेगळेसाण वावराडी , 
वेपारी , तारवटी आनी कवी हांचेमजगतीं आसता . पुण प्राण्याच्या संवसारा 
परस मनश्याचो संवसार चड घुस्पागंदळाचो . 


लग्न 


जायना . 


लग्न 


फक्कत 


प्राण्यांच्या संवसारांत एके जातींतली व्यक्ती दुसरे जातींतले 
व्यक्तीलागी शीव -शिवीणीलागींच 

जाता , 
कोलो कोलयेलागींच . पुण मनशांतलो शीव एके बोकडेलागी लग्न 
जाता . खेरीज , प्राण्यांच्या संवसारांत एके जातीचो दुसरे जातींत बदल 
जावपाक लाखांनी वर्सी लागतात , पुण मनश्यांच्या संवसारांत एक गरीब - दुबळो 
थोड्याच वर्सात गिरेस्त भाटकार जाता , व्हडलो राजा भिका - याचे गतीक 
पावता . त्या भायर मनीस आपले बुद्दीन आनी वावरान आपले भोवतणच्यो 
वस्ती बदलता . म्हण्टकच , मनीसजातीचो अभ्यास करतल्याक 
मनश्यांचोच अभ्यास करून जायना , ताका भोंवतणचे वस्तींचोय अभ्यास 
करचो पडटा . सर वॉल्टर स्कॉटान कादंबरीक इतिहासाचो मान मेळोवन 
दिलो . पुण आपल्यो वेगळयो वेगळयो कादंबन्यो एका सुतान गुंथच्यो अशें 
ताज्या मनांत येवंक नासले . सगळे मनीसजातीचो कादंबरीच्या रुपान इतिहास 
बरोवप ही कल्पना बाल्झाकाची . दर एकली कादंबरी म्हळयार ह्या 
इतिहासाचो एक अवेश्वर . ह्या इतिहासांत सुमार दोन तीन हजार संवंगां 
उरतात आनी ती एकमेकांलागीं तांच्या धंद्यान आनी वावरान बांदल्यांत . ह्या 
तरेकतरेच्या कादंबऱ्यातले एकचाराचे सूत पारखीतलो जाल्यार ते सगळे 
साइत्यूच वाचचें पडटले . जंय बुद्दीच्या सूर्याचो केन्नाच अस्त जायना अशें हैं 
शीम मेर नाशिल्लें साइत्याचे साम्राज्य , 

ह्या मनीसजातीच्या नाटकाविशीं कार्ल माक्र्साचो वांगडी फ्रिडरिच 
एंगलस् म्हण्टा : " १७८ ९ चे क्रांतीपासून १८४८ चे क्रांतीमेरेनचो साठ 
वर्साचो काळ , त्या काळाचे हे पुराय चित्र . ह्या काळांतली कांय चित्रां 
बाल्झाकान आपल्या दोळयान पळेल्ली . बाल्झाकच्या साअित्यांत समाजाचे 
सगळे थर दिसतात . आपलें फाटले वैभव सांबाळून दवरूंक सोदपी पुण गरीब 
-दुबळे जाल्ले आनी खर्शेल्ले सरदार ; पैसो , मान आनी सत्ता हांचे फाटल्यान 
धांवत सुटिल्ले मध्यम वर्गातले गिरेस्त , मुखावेलो पावंडो चडून वचपापासत 
तळमळपीमध्यम वर्गांतले गरीब आनी सकयलो लोक आनी शेतकामती . " 

जशे समाजांतले थर तशेच बाल्झाक तरेकतरांचे व्यवसाय चितारता 
बँकर , व्यापारी , वकील , डॉक्टर , पाद्री , वर्तमानपत्रकार , सरकारी चाकर , 
घरांतले चाकर , चड करून तो नव्या युगांतल्यो नव्यो शक्ती चितारता . 

एक मुखेल नवी शक्त म्हळ्यार " शापखानो " . शापखान्याक तो 
आधुनिक समाजाचो धर्म अशें मानता . दुसरी शक्त म्हळयार “ नोकरशाय " 
bureaucracy- हे चक्रांत चक्रां आशिल्लें एक महान यंत्र पुण हे यंत्र चलोवपी 
म्हळयार सामान्य चाकर , दिसपट्टया नेमिल्या कामांत घुस्पल्ले . 

समाजाचे हे चित्र काळ्या रंगान चितारलां . आनी ते काळजाक 
कळवळायता . पॅरीस शार तर " नवो व्हडलो राखेस ' - तातूंत सगळे दुर्गुण 
उरतात . पॅरीस नांवाच्या जंगलांतल्या क्रूर सावजांक तीन ओडी आसात . 
सुखाची ओड , भांगराची ओड आणी व्हडविकायेची ओड . ह्यो तीनूय ओडी 
एकमेकांत घुस्पल्यात . सुखाचे ओडीक लागून पैसो जोडदो पडटा आनी 
पैश्याबगर व्हडवीक मेळना - पैसो म्हळयार सत्ता , पैसो म्हळयार मान - हे 
जिवीत म्हळयार सदांचेच एक झूज - दयामाया नाशिल्लें - ह्या झुंजांत एकेच 
गजालीक म्हत्व आसा - ती म्हळयार जैत जोडप , हाताक मेळटात ती 
साधनां वापरून . अशेतरेन समाज कुसता , इबाडटा . ह्या कुसकेपणांत जे वांटो 
घेतात तेच ताका कंटाळटात . Duchesse de Langeais क संवसार 
म्हळ्यार- एक अळशिकावणो उश्टेवारो . " रेब्याचो दर्या " Vautrin क 
तर संवसार म्हळयार , “ फटोवपी आनी फसपी 

फटोवपी आनी फसपी " मनश्यांचो बाजार . 
बरोवप्याक दिसता लोकांक आपल्या दुर्गुणांचें आनी दुःखांचे चित्र दाखयत 
जाल्यार एकाद्रो तांचो पुनर्जल्म जावू येता . आदर्शवादाच्या उरफाटो 
बाल्झाकचो वास्तववाद . आदर्शवादी मनश्यांतले देवपणाचे गुण दाखोवन 

त्या 


आपल्या 


तांकां देवूचशे चितारताले . बाल्झाक मनशांतलो देवचार चितारता . तांची 
कुरुपता , तांचे मुर्खपण चितारता बाल्झाकच्या मत्तान दर मनश्याच्या 
काळजांत एक मुखेल भावना आसता . ती ल्हव ल्हव करून इतली बळीश्ट 
जाता कि ती मनश्यांतल्या हेर भावनांक खावन उडयता , ताजे जिवीतूच 
सुकयता , इतलेंच न्हय तर भोंवतणच्या मनश्याच्या जिवीताचो आनी सुखाचो 
नाश करता . बाल्झाकचे मुखेल नायक म्हळयार असलोच एक मनीस . ताका 
एकूच एक 

पिशेपण उरता . पिशेपणापासत तो 
मनशांचे पाडा घालूक फाटीफुडें पळेना . Vautrin म्हण्टा : “ असले मनीस 
मनांत एक विचार घेवन बसतात . तो कसोच सोडीनात , खंयच्या तरी 
वझयाचें उदक चड करून अळशिकावणे उदक पिवपाची तांकां तान 
आसता . तें उदक पिवपाखातीर ते आपलों बायल - भुरगी विकतले 
आपलो आत्मो लेगील देवचाराक विकतले . 
हो असोच एक मनीस . ताज्या मनाक एक सोद लावपाचे पिशे . तो आपलो 
सगळो वेळ आपल्या प्रयोग साळेत खर्चीता , आपल्या घरच्या मनश्यांपसून 
पयसावता आनी एकलोएकसुरो जाता . ग्रांदेक भांगराचें पिशें . दुडवापासत 
तो आपले एकलेच चलयेचे जिवीत किरमिता , बायलेचे जिवीत करपिता 
आनी भांगराच्या मोगांतच मरता . बाबा गोरियोक आपल्या चलयांचें पिरों , 
त्या चलयांक आपणाचो मातय मोग ना हे जाणा जावन लेगीत तो निलाजरे 
पणान तांच्या पायांकडेन वचून बसता . तांच्या शेदांच्या व्हिस्तिदांक फक्कत 
हात लावंक मेळपाक तो दीसरात तळमळटा . 


Balthazar Claes 


एका बुदवंत मनश्याच्यान पयशिल्ल्यान दुबळ्या मनशांचेर आपल्या 
विचाराचो शेक चलोवं येता . ही शक्त मेळोवन आपुण उपाट बळीश्ट जांवचो हे 
ताजें एक सपन आसलें . 


बाल्झाकाक दिसता फक्कत आपले शक्तीन संवसाराचे गुपील 
सोदून काडूं नज . देखून तो गूढवादांत रस घेता आनी Swedenborg हाचे 
ग्रंथ वाचता तो आपल्या एका पात्राच्या तोंडांतल्यान ( Seraphita ) म्हण्टा : 
' तुमगेली सगळी चुकनाशिल्ली शास्रां . तुमगेली सगळी उंच चिंतना , 
तुमगले सगळे गिन्यान म्हळयार कुपां . खऱ्या सत्याच्या उजवाडाचो सूर्य 
ताजेवयरुच आसा . " वास्तववादी साइत्याचे मुळावण घालपी ह्या मनश्याक 


तागेले इश्ट “ visionnaire " म्हण्टाले म्हळयार “ सपनाळो ; फिलारेत 
शार्ल हो तर म्हण्टा : " तो सदांच एके तरेच्या सपनाच्या धुंदीत 
वावुरतालो " . 

आपल्या तरणेपणांतल्यो आवडीच्यो कल्पना ताणें सामक्यो केन्नाच 
सोडून दिल्यो ना . ताका दिसताले , ह्या संवसारातले सगळे वेव्हाराच्या 
मुळाक एकच एक तत्व उरता , एक आकाशमय तत्व आनी मनीसजातींत हे 
तत्व विचाराचे रुप घेता . मनश्याच्या तकलेत जल्मल्ल्यो कल्पना म्हळयार 
खन्यानी जित्योजिव्यो शक्ती आनी त्यो संवसारांत वावुरतात . म्हण्टकच तो 
चुंबकी शक्त आनी टेलीपाथी हे मानता . Les Proscrits हातूंतले 
अक पात्र म्हण्टा : 

ज्या गर्भकुडीत देव लिपला थंय अडून वचपाक 
मनश्याक पांखां दिवंक जाय . 


ताजो हेत म्हळयार : “ समाजांतले सगले व्यवसाय आनी समाजांतली 
सगळी खुमणी चितारप . ” हे करपापासत तो बारीकसाणेन तांचो अभ्यास 
करता . तांची खूबशीं पात्रां अक तर राखेसाभाशेन वा देवांभाशेन . पुण तो 
तांकां का भोवतणांत बसयता आनी ते भोंवतण , ती सुवात सुक्षीम बारीक 
साणीन चितारता . मनश्याच्या चालीरितींचो आनी सभावांचो तो 

कुशल 
चित्रीक . 


बाल्झाकाच्या मनांत आनीक पन्नासावयर कथा घोळटाल्यो पुण तो 
त्यो केन्नाच बरोवंक पावलो ना : Les Heritiers Boisrouge , Les Grands , 
L'Hôpital et le peuple , Entre savants , Le Théâtre comme il 
est , La vie et les aventures d'une ideé , L , anatomie des corps , 
enseignants . आपल्या कथांचे काय आराखडेय बाल्झाकान बरोवन 
दवल्ल्यात : " अक सामकी गरीब चली 

आपुण श्रीमंत आसल्याचे 
संवग करता आनी अका श्रीमंत तरण्याक घोव म्हणून आपल्या जाळ्यांत 
पकडटा . लग्न जातकच तिका कळटा ताणय श्रीमंतीचे सवंग धेतिल्लें . " 
ही अंक दुसरी कथा . : ओक चलो अके चलयेचो मोग करपाचें 
संवंग करता . ती फसता आनी ताज्या मोगांत पडटा . पुण तिका तो फक्कत 
मोगाचे संवंग करता म्हणून कळटा . " बाल्झाकान निर्मिल्ल्या ह्या संवसारांत 
कितलो बांटो निरीक्षणाचो आनी कितलो कल्पनेचो हे सांगप सोपं न्हय . 

बाल्झाकची बरो निरीक्षक म्हणन चड तोखणाय जाता हे पळोवन 
अजाप जाता . बाल्झाकचो व्हड गुण म्हळयार ताजी कल्पनाशक्त 
पुण बाल्झाक भोंवतण वो संत्रसार बारकायेन पळोवंक जाणा . तो जें 
जे पळेतालो तें तें आपलें तकलेंत साठून दवरतालो आनी वेळ येतालो 
तेन्ना आपल्या अतरांनी वस्ती , मनीस , सुवात हांची ज़िस्ता जिस्त 
चित्रां काडटालो . त्या चित्रांक वस्तीचे रंगरूपच न्हय तर तांची जडसाण 
आनी दाटसाणूय आमका कळटात . खरी आनी म्हत्वाची अशे ल्हानश 
बारीकसाणेक लेगीत ताज्या साइत्यांत सुवात आसा . देखून बाल्झाकाच्या 
साइत्यांतली पात्रां म्हळयार हाडामांसाची मनशां , खातींजेवतीं . ते कशे 
दिसतात , कशे चलतात , किदें न्हेसतात , किदें करतात , खंय रावतात तें 
सगळे आमका खबर आसा . 


बाल्झाक जिवीतांतल्या सगळ्या थरांतले , सगळ्या वर्गातली मनशां 
चितारता . रेस्टोरेशन आनी जुलैची राजशाही ह्या काळांतल्या समाजाचे 
पुराय जितें जिवें चित्र आनीक दुसरेकडेन खंय मेळप कठीण : तेवेळची 
दुडवाची ओड , सत्तेचो हावेस , वर्तमानपत्रांचे म्हत्व , नोकरशायीची मस्ती . 
बाल्झाकच्यो काणयो अकमेकांत घुस्पल्ल्यो . ह्यो काणयो बाल्झाकान आपल्या 
कल्पनाशक्तीच्या नेटार घडयल्ल्यात हे खरें तरी ताजी ही कल्पनाशक्त निरी 
क्षणाचो आदार घेता . ताज्या काय अजापांच्या काणयांची बियां ताणे भोंव 
तणच्या खरेल्या जिवितांतल्यान घेतली . बाल्झाक जन्ना अक मनीस चितारता 
तेन्ना तो आपली कल्पनाशक्त आनी निरीक्षणशक्त हांचो पुराय अपेग करता . 
मनश्याच्या भायल्या आंगावयल्यान तांचो भितल्लो सभाव आनी तांचे अमाळे , 
विचार थारायता . बाल्झाक पळेता तो तिसऱ्या दोळयान . तो दोळो शरीरा 
वांगडाच आत्मो पारखिता आनी अशें करताना बाल्झाकंच त्या मनशाचें 
जिवीत जियेता . अके तरेचो परकाया प्रवेशूच तो . ताणें निर्मिल्ली दोन - तीन 
हजार पात्रां म्हळयार ताणे आपल्या मनांन जियल्लींच पात्रां . बाल्झाक 
वस्ती चितारता , मनश्यां बरी चितारपापासत . मनश्यांक पुराय चितारप 
होच ताजो निमाणो हेत . मनश्यांचो सभाव आनी मनश्यांचे अकमेकांलागचे 
संबंध होच ताज्या नवलकथांचो मुखेल विशय . मदल्या आनी सकल्या 
वर्गातल्या मनश्यांची चित्रां काडपांत ताजो हात धरपी कोण ना . आपले 
बळीश्ट कल्पनाशक्तीन तो मनश्यां निर्माण करता . तांकां अपाट जिवीत 


४६ 


दिता , तांकां वास्तव परिस्थितीत घट बरें मुळावण दिता , तांचे भोंवतण 
अतरांच्या रंगानी निगूद चितारता . मनश्याच्या सभावांत तो कसले तरी 
व्हडले पिरों घालता . त्या मनश्याच्या सगळ्या सभावाचे आनी ताज्या सग 
ळया आचार विचारांचें तें पिरों म्हळ यार अकूच ओक मूळ जाता . त्या पिशा 
च्या बियांतल्यानूच ताज्या जिवीताच्या रुखाक आकार येता . त्या पिश्याक 
लागुन 

तो मोग , मनीसपण सगळे विसरता . आपल्या घरच्या मंडळीच्या नाशाक 
कारण जाता आनी शेवटी आपलोच नाश ओडून घेता . मनशाच्या अका दुर्गु 
णातल्यान जाल्लो इतलो सर्वनाश इतले प्रभावी तरेन आनीक कोणे दाखोवं 
ना . वास्तवतेची बांदपां तोडून मेकळेपणान झुडूंक सोदपी असोय अक बाल्झाक 
आसा . तो विचाराची प्रकृती सोदून काडूंक सोदता . ताज्याच बाल्ताझार 
क्लास ( Balthazar Claes ) ह्या पात्रावरी तो संवसारांतले निमाणे सत्य 
सोदून काडपाक वावुरता . वस्त आनी विचार , मनीस आनी विश्व हांचो 
सारको अर्थ लावपी अशे तत्व सोदून काडूंक तो आंवडेता . 


La Peau de chagrin ( जादूचे चामडे ) हे कथेत बाल्झाक , मनीस 
आपल्या इत्सांक लागून जिवीत कशे वगडायता ते दाखयता . अका मन 
श्याक अक जादवाचें चामडे मेळटा . त्या चामड्यालागी मागता ते मेळटा . 
पुण दर मागणेवांगडा त्या चामड्याक मिरयो पडटात आनी मागप्याचे 
जिवात सरत वेता . 


बाल्झाकच्या खुबशा पात्रांत विचार आनी भावना हीं घुस्पल्ली 
आसतात . भावना म्हळ्यार अंक नेटाची शक्त पुण ती मनश्याचेर केन्ना 
केन्ना वायट प्रभाव घालता ज्या मनश्यांत ती रीगता त्या मनश्याक ती 
मुळासकट हुमटीता . बाबा गोरिओ हो आपल्या चलयांचे मायेक लागून 
आपल्याच हातान आपलो सर्वनाश करता . तशीच मादाम द् मारसॉफ ही 
घोवा बायल अका तरण्याच्या मोगांत पडटा आनी त्या मोगाक लागूनूच जीव 
सोडटा . कॉमेदी युमॅनचे प्रस्तावनेत बाल्झाक आपले कथेविशीची नवीं 
चितना मांडटा . आपल्या साइत्याक तो एक विचारीक बुन्याद घालता . 
मनीस आनी हेर प्राणी हांचे मजगतीचे सारकेपण आनी संवसाराचे रचणा 
येतलो एक चार हांचेर ताज्या साइत्याचे बांदप घडला . सगळ्या जिवां 
पासत संवसाराच्या निर्मात्यान एकूच एक नमुनो घडला . " 

जॉपरवा सॅतिलर ( Geoffroy - Saint - Hilaire ) ह्या नामनेच्या 
प्राणीशास्राच्या मत्तान प्राण्यांच्यो वेगवेगळयो जाती जल्माक आयल्यात त्यो 
वेगवेगळ्या भोंवतणाक लागून . बाल्झाक हे तत्व मुखार व्हरून तें मनश्यांच्या 
समाजांतल्या वर्गाक लायता . प्राण्यांच्या संवसारापरस मनश्यांच्या संवसारांत 
भोंवतणतरेकतरांचे . जसो भोंवतणचो परिणाम मनशाचेर जाता , तसोच 
ताज्या धंद्याचो , ताज्या बुद्दीचोय ताजेर परिणाम जाता . 

बाल्झाक समाजांतल्या चालीरीतींचो अभ्यास करता . व्हड - व्हडल्या 
: इतिहासकारांनी लेगीत समाजाच्या चालीरीतींचो सारको अभ्यास करूंक 
नासलो . बाल्झाकच्या नवलकथांत समाजाचो इतिहास होल्मता आनी त्या 
इतिहासात समाजाचे चित्र दिसता . 

चालीरीतींचो हो इतिहास . मनश्यांच्या जिवीतांतल्या दिसपट्टया ल्हान 
व्हड प्रसंगांनी घडिल्लो राजा - राणयांचो , झुंजा - रणखेवाचो हो इतिहास 
' म्हय . पुण हातूंत मनश्याच्या काळजाचो इतिहास दिसता . Le Lys dans 
| la Va lbe हे आपले नवलकथेत बाल्झाक म्हण्टा : “ मादाम द् मारसॉफ आनी 
मोग हांचेमजगतीं जें कोणाक खबर नाशिल्लें झज चलता तें झुज घडये , खबर 
आशिल्ल्या सगळ्या नामनेच्या झुजापरस व्हड आसूये . " 

खऱ्या साइत्यिकाक आनी समाजाच्या इतिहासकाराक समाजाचे वायट 
अळशिकावणे आंग दाखोवचेंच पडटा . बाल्झाकाचें साअित्य अनीत पातळावपी 
म्हणून ताका लोक दुशण लायताले तेन्ना तो सांगतालो म्हज्या साइत्यांत 
जशे दुर्गुणी मनीस आसात तसेच सगुणीय आसात . दुर्गुणाक शेवटीं ख्यास्त 
भोगताच भोगता . ही ख्यास्त केन्ना झुक्ती तर केन्ना लिपिल्ली आसता . पुण 
बाल्झाकाक मनश्यांविशी कसलोच भ्रम ना . सुवार्थी , धुर्त मनश्यांचे ह्या 
संवसारांत केन्ना केन्ना फावता हे ताणे आपल्या दोळयान पळयलां आनी जिते 
जिवे लिखणेन चितारलां . ला कोमेदी युमेनात पीडापीड भोगपी बरे मनीस 
आनी अनीतीमान गिरेस्त थोडे नात . नीतीपरस समाजीक नीतूच चड 
महत्वाची . अर्थीक आनी समाजीक नेम पाळून जो मुखार वचना ताजो 
सत्यनाश जाता . 

समाजाचे चित्र काडून बाल्झाक थारना . तो समाज चलोवपी नेम 
२. सोदून काडूंक पळेता . समाज आपली स्फूर्त उमाळ्यांतल्यान घेता , व्यक्तीय 

आपली स्फूर्त उमाळयांतूनच घेता . पुण होच उमाळी समाजाचो तसोच 
व्यक्तीचो नाश करता देखून उमाळ याचेर शेक चलोवन , ताज्या खतखत्याचेर 
फूंक मारून , उमाळयाक सारके वाटेन व्हरपाची चड गरज आसा . हो अव 
घड वावर करपाक कसल्यातरी बळीश्ट शक्तिची गरज आसा . फक्त राजकी 
आनी समाजीक सत्ता पुरो जायना , धर्माचीय गरज आसा . ह्यापसत मनशां 
तल्या नश्टया वृत्तींक चेपून समूळ नाश करपी किरिस्तांव धर्म समाजाक चड 
गरजेचो . भोंवतणची फास्की बरेतरेन तयार करतकच बाल्झाक तातूंत मन- . 
श्यांची चित्रां घालता . बाल्झाक पयलीं भायल्यान मनश्याचे चित्र काडटा . 
ताज्या शरीराचे बारीकसाणेन चित्र रेखता . ताजे न्हेसप , ताजो चेरो , ताज 
चलप , हांचेवेल्यान मनश्याचो भितल्लो सभाव उक्तो जाता . तें किद्याक ! 
तांच्या नांवावेल्यान लेगीत तांच्या सभावाची कुरु कळटा . देखून बाल्झाक 
आपणे निर्मिल्या पात्रांक नांवां दितना विचार करून दिता . गॉबसॅक 
( Gobseck ) हे नांव पळेयात . गॉबसॅक म्हळ्यार सुकेच गिळटा असो . आनी 
तें नांव त्या चामूट निश्टूर सावकाराक जिस्त फाव जाता . 


बाल्झाकान निर्मिल्ली खूबशीं पात्रां सामान्या भायलों पुण तो तांचें 
मुळावण वास्तवतेत घालता आनी देखून ती सत दिसतात . आमचे वळखीची 
शी दिसतात आनी तरी दर एका पात्रांत एक तत्व , एक सभाव , एक भावना 
जितीजिवी जातात . 

बाबा गोरिओ म्हळयार बापूयपणाचे प्रतीक , बिरोत्तो 
म्हळयार धंद्यातले प्रामाणिकपण . व्होत्रं म्हळयार खून , मादाम मॉरसॉफ ही 
सदगुणांची मुहूर्त , बाल्झाकची सगळी ही पात्रां जितींजिवी दिसतात आनी 
साइत्याच्यो शिमो - मेरो हुपून ती जिवीताचे भुंयेंत पाय रोमून राविल्लेवरी 
दिसतात . बाल्झाकान तांकां खंयच्याय हेतून निर्मिल्ले आसूं ते आतां 
आपल्याच जिवीतान जियेतात . निजापरस ती व्हड दिसतात आनी खरी 
भासतात . बाल्झाकान तांकां आपल्या कल्पनाशक्तीन अती बळीश्ट , अती 
दुबळी केल्या . जिवीताच्या भिरांकुल झुजामळार तो तांकां व्हरून सोडटा 
जैत जोडून वयर सरपाक वा हार सोसून खाला पडपाक . 


व्हड बाल्झाकाच्या साइत्यांत उणीय व्हडूच . ताज्या कथांतलीं वर्णनां 
केन्ना केन्ना चड लांबतात . तांच्या पात्रांची चित्रां बारीकसाणेन चडूच जड 
जाल्यावरी दिसता . सुर्वेच्या प्रस्तावाची उतरां तर काय कथांचो अर्दो वांटो 

खातात , खूब सुवातांनी बाल्झाक आपले विचार मांडटा . तांचो आनी कथेचो 
लागचो संबंध आसताच असो ना . आंद्रे जीद म्हण्टा तेप्रमाण : “ तो 
कथेत विरगळून एकजीव न जावपी अश्यो गजाली घालता . ” पुण नेटान 
व्हांवपी हुंवारी न्हंयच्या उदकांतल्यांन कोयर - कोचप वेगळो कसो काडप ? 
बाल्झाकचे साइत्यांतले गुण दुर्गुण एकमेकापासून वेगळे करप तितलेच कठीण . 

भास म्हळयार ताज्याच सभावाची हारशी , तातूंतल्यान ताजी सामा 
न्याभायली जीवनशक्त , ताजे नदरेची धार , ताज्या कल्पनेचो नेट ही उक्तीं 
जातात . केन्ना केन्ना नेटान उलयल्ल्या थोडयाच उतरांनी तो एक मनीस 

आसा तसो उबो करता . कथा आनी कथेतल्यो आडकथा 
बाल्झाक व्हड कुशलातयेन सांगता आनी त्यो नाटकाभाशेन रंगयता . 


सभाव 


बाल्झाकची भास सतराव्या शेंकड्यांत मान्यताय पाविल्ली अशी 
क्लासीक " भास न्हय . ती सादी , सोपी , नितळ अशी न्हय . बाल्झाक हे 
बरेभाशेन जाणा आसलो आनी आपली भास निवळपाक तो खूब कश्ट 
घेतालो . ताजे भाशेत नेट आसा पुण तातूंत जडसाण आसा . बाल्झाकची 
नवलकथा बरोवपाची एक खाशलो तरा आसा . भोंवतणचो मनश्याच्या 
सभावाचेर व्हड परीणाम जाता अशें तो मानता . देखन तो भोंवतणची 
लांबूच लांब आनो बारीकसाणीन भरालली वर्णनां करता . आपलों मनश्यां 
चितारचे आदीं तो तांचेपसत घट बरी आनी रूंद अशी फास्की घडयता . 
गॉबसॅक ह्या ज्य सावकाराविशीं तो बरयता : “ तो आनी ताजे घर एकमेका 
सारकीच . कालू आनी कालवाचे खडप म्हळ्यार जाता . ' 


पुण 

भोंवतणचो जसो मनश्याचेर परिणाम जाता तसोच मनश्याचोय 
भोंवतणाचेर परिणाम घडून येता . बाल्झाक म्हण्टा “ आपले गरजेपासत 
मनीस जें आपणायता ताजेर तो आपल्यो संवंयीं , आपली चितनां आनी आपले 
जिवीत हांचो शाप दवरता . ग्रांदेच्या चामुटपणाची साय ताज्या घराच्या 
कोनश्या - कोनश्यार पडल्या वर्णना गिरेस्त महालाची आसू वा गरीब . 
खोपटेची आसू तिजेर बाल्झाकच्या खाशेल्या वास्तववादाची कुरु दिसता . 


ताजेभाशेन खांपो वावुरपी जालो ना . केन्ना केन्ना तो एके रातींत 
एक पुस्तक बरोवन पूराय करतालो . ताजे सारको बरो पळोवपी जालो ना . 

तो जय जय वेतालो , रस्त्यांत , घरांनी , नाटक घरांत , थंय थंय एकेच नदरेन 
सगळयो वस्ती पळोवन घेतालो , केन्ना केना टिपणां बरयतालो . उण्यांत उणे 
न्हिदूंक जाय तितलो न्हिदतालो . काळी काफी पिवन रातभर जागतालो . 
ती दांट काफी तो रुप्याच्या आयदनांत तयार करतालो आनी उपाशी पोटार 
घेतालो आनी मागीर कितें जाताले ? बाल्झाकच म्हण्टा : " आपल्या तरण्या 
घोड्याक चाबकांनी दयामाया नासतना बडयता तशी ती काफी 
म्हज्या पोटाभितल्ले कातीक बडयत सुट्टा - मागीर एकदम सगळयाक जाग 
येता चिंतना झुजामळावेल्या सैन्यावरी धावंक लागतात आनी मागीर झूज 
पेट्टा . 


आपल्या 


जसो योगी आपणाक चाबकांनी फोडटा तसोच तो काफयन आपल्या 
आपणाकच फोडटालो . इश्टांवांगडा आंसतानां तो खूब जेवतालो . पुण वावर 
करचेवेळार तो सामकें थोडे जेवतालो , जेवन सुस्ती आयल्यार तकलेक पुरो 
जायत म्हणून . बरोवचे वेळार तो पाद्रीचो धवो झगो घालतालो 
वावरा पासत संन्याशाचे कडक व्रत पाळटालो . ताजो वावराचो वेळ थारा 
यल्लो आशिल्लो . तो सांजच्या आठ वरांचेर न्हिदतालो . रातचे 
बारांक उछालो आनी बरोवंक लागतालो तो सकाळचे सातांक थामतालो . 
मागीर न्हातालो . उजवाडावपी मेळूक आयल्यार ताजेकडेन उलयतालो . णव 
वरांचेर परतून बरोवपाक लागतालो . बारा वरांचेर थारतालो . उकडलेली 
तांतयां , मांस , सार्दीन आनी फळां खातालो . उदक आनी काफी पियतालो , 
परतून कामाक लागतालो आनी समेरेन काम करतालो . दर दिसा सरासरी 
तो पंदरा वरां वावर करतालो . काय दिस तर तो एकूणीस वरां वावर 
करतालो . वीस वर्सात ताणे ९ ० नवलकथा बरयल्ल्यो , ३० कथा आनी पांच 
नाटकां . इतलेय करून तो इश्टमित्रांवांगडा क्लबांनी वचून उलोवपाक , प्रवास 
करपाक आनी वेपार धंद्यांतल्यो व्हड - व्हडल्यो येवजणो करपाक वेळ काडटालो . 


ह्या अती वावराक लागून आपुण आपली भलायकी इबाडटा , आपलें 
जिवीत वगडायता हे तो नकळो आशिल्लो अशें न्हय . पुण ताणें निर्मिल्ल्या 
काय मनश्यांवरीच ताकाय 

एक पिरों लागिल्ले 

बरोवपाचे . त्या 
पिश्यापासत तो सगळे वगडावंक तयार आशिल्लो . व्हडपण आनी पिशेपण 
हांचें केन्ना केन्ना लागचे नातें आसता . 


ताज्या मेजार नेपोलियनाची एक म्हूर्त आसली आनी तिजेर ताणें एक 
कागद हुमकाळायल्लें . त्या कागदार हीं उतरां आसली : “ ताज्यान तर 
सादीच्यान करुंक जालें ना तें हांव लिखणेन पुराय करतलो . " 

नेपोलियनाचे साम्राज्य सोंपलें . बाल्झाकान जिखिल्ल्या साइत्याच्या 
साम्राज्याचेर सूर्या अजून चकचकत आसा . 


५२ 


वाल्झाकचो जिवीत पट 

तूर शारांत . 

२ ९ माय ओनोरे बाल्झाकचो जल्म 
ओनोरे बाल्झाकाक व्हांदोमच्या ओरातोरियां पाद्रीच्या शाळेत 
घालतात . 
बाल्झाक कुटुंब पारिसाक येवन स्थायिक जाता 

. 
बाल्झाक कायद्याचो अभ्यास करता . उप्रांत ग्युयोने द् मॅरव्हील 
ह्या वकिलाच्या हातासकला वावर करता . 
लादिगियर रस्त्यांत त्या घरांतल्या वयल्या माळ्यार बाल्झाक 
रावंक वेता आनी आपलें जिवीत साइत्याक ओपपाचो बेत 
करता . 

क्रॉम्वेल " नांवाचें नाटक बरयता . 
मादाम बर्नीलागी वळख जाता . 
बाल्झाक पुस्तकां उजवाडाक हाडपाच्या धंद्यात पडटा , मागीर 
शापखानो काडटा . धुरॉस दाब्रांतँस हे बायलेलागी बाल्झाकचो 
संबंद जडटा . तरेकतरांच्या टोपण नांवांखाल बाल्झाक नवल 
कथा उजवाडायता . 
बाल्झाकच्या शापखान्याचे दिवाळें वाजता . 

बाल्झाकच्या 
आर्थिक अडचणींक सुरवात जाता . 
ल दनिये शुआं ” ( निमाणो शुआं ) ही पयलीच नवलकथा 
बाल्झाक आपल्या नांवान उजवाडायता . 
बाल्झाकची व्हड - व्हडल्या साइत्यिक मंडळानी वळख जाता . 
जायत्या नेमाळ्यांनी संपादपी म्हणून काम करता . ले सॅन द् 
ला व्ही प्रिव्हे ( Les Scenes de la Vie Privbe ) ( खासगी 
जिविताची चित्रां ) ह्या नांवान नवल कथांचो झेलो 
उजवाडायता . 
" ला पो द् शा ] " ( La Peau de chagrin ) ( जादूचे चामडें ) 
हे नवलकथेचें उजवाडावप . बाल्झाक मार्कीझ द् कास्री 


१८२७ 


१८२ ९ 


१८३० 


१८३१ 

१८३२ 

( Marquise de Castries ) च्या मोगांत पडटा . कासिनी 
रस्त्यांत ( Rue Cassini ) व्हडल्या घरांत रावता . व्हडल्या 
गिरेस्तावरी जिवीत सारता . 
ले काँत द्रॉलातीक ( Les Contes drolatiques : फकाणेर 
काणयो ) 
७ नोव्हेंब्र L ' Etrangere अशी सय केल्ली पयली चीट बाल्झा 
काक येता . 
Eugenie Grandet ही नवलकथा उजवाडाक येता . 
जानेर फेब्रेर . बाल्झाक मादाम हांस्का ( Madame Hanska ) 
म्हळ्यार L ' Etrangere हिजेवांगडा जिनिव्हाक . तुरेन प्रांतांत 
ल्या साशे ( Sache ) च्या महलांत मार्गोन ह्या इश्टागेर बाल्झाक 
रावंक वेता . La Duchese de Langeais ही नवलकथा 
उजवाडाक येता . मादाम द् कास्री वेल्यान ती कथा बरयल्ली 
Le Père Goriot , Le Lys dans La Vallée , Séraphita T 
नवलकथा उजवाडाक येतात . 
कारॉलीन मारबुती ( Caroline Marbouty ) हे चलयेवांगडा 
बाल्झाक इतालींत भोंवडी करता . मादाम द बॅर्नीचें मर्ण . 
बाल्झाक Jardies नांवाचो जमनीचो कुडको विकतो घेता . 
थंयच घर बांधता . दुडवांच्यो कटकटी दिसानदिस वाडत 
वेतात . 
Carraud ह्या कुटुंबागेर Frapesles गांवांत वचून रावता 
Nohant गांवांत George Sand हे नामनेचे लेखिकेक भेट दिता . 
मार्स ते जून सार्दी नियांत भोंवडी . La Maison Nucingen 
Le Cure de village ह्यो नवलकथा उजवाडाक येतात . 
Illusions Perdues ( getesi ATAT ) Splendeurs et 
Miseres des courtisanes ( कलवंतांचे वैभव आनी दुख ) 
Beatrix : नामनेचो संगीतकार Liszt आनी Marie de Agoult 
हांच्या संबंदाचेर बरयल्ली कथा . 

माचयेचेर Vautrin हे नाटक सामके पडटा . बाल्झाक Jardies 
उण्या मोलाक विकता . 
२ ओतूब्र La Comedie Humaine हो नवलकथांचो झेलो उज 
वाडा हाडपापासत करार करता . 
Eveline Hanska च्या घोवाचें मर्ण . 
La Comedie Humaine च्यो पयल्यो प्रती भायर सरतात . . 
बाल्झाकाची भलायकी इबाडत वेता . Les Paysans ( पयलो 
वांटो ) भायर सरता . 
माय . बाल्झाक ड्रेस्डनाक वचून मादाम हांस्काक मेळटा . 
Fortunes रस्त्यांतलें एक व्हडलें घर बाल्झाक विकतें घेता . 
La Cousine Bette ही नवलकथा भायर सरता . 
फेब्रेर - आब्रील . मादाम हांस्का पारीसाक येता . 
Le Cousin Pons भायर सरता . 
सेतेंब . बाल्झाक रशियेंतल्या युक्रेन प्रांतांत वचून रावता 
मादाम हांस्काच्या घरांत . थंय ताजी भलायकी इबाडटा . 
Splendeurs et Miseres des Conurtisanes ही नवलकथा 
सोपयता . 
बाल्झाक मादाम हांस्कागेर परतून वचून रावता - १८५० 
अकादेमी फ्रांसेजाचो वांगडी जावपाक बाल्झाक आपले नांव 
दिता पुण ताका जाय तितली मतां मेळनात . 
१४ मार्स . बाल्झाक आनी येव्हलीन हांस्का हांचे लग्न . 
२१ माय . न्हवरो व्हंकल पारीसाक येतात , घरा आयला मात 
बाल्झाक बरो ना जाता . 
१८ आगोस्त . बाल्झाकचे जिवीत सोंपता . 

体 


शणै गोंयबाब व्याख्यानमाळेतलों 
पुस्तक - रुपान अजवाडा आयिल्लों 
व्याख्यानां : 


कोंकणीची अतरावळ 


बाकीबाब बोरकार 


मौ - भाशीक भोरतांत 
भाशेचें समाजशास्त्र 
रवींद्र केळेकार 


जाती - वर्णीचें समाजशास्त्र 
पां . पु . शिरोडकार 


: 


मेळपाची सुवात 
कोंकणी भाशा मंडळ , 
४ ९ - बी , अिराज्मु काहोल्यु मार्ग , 
मडगांव , गोंय . 


